

بِسْمِ اللَّهِ الرَّحْمَنِ الرَّحِيمِ

دنيا

صفیه حلیم

دچاپ کال

۱۳۸۴ق/تله سپتمبر ۲۰۰۵

خپرونکې: سوما خپرندویه اداره_ننگرهار

دچاپ شمیر ۱۰۰۰ ټوکه

کمپوز: محمد جعفر هاند

نیمگړې دنیا ته ډالۍ

لومړۍ برخه

دنيا اور پرسته ده خو ډېر خلک اوس هم باور کوي چې دنيا زر پرسته وه او تل به همدغسې وي. دنيا نه د خپل او نه د بل مذهب په هکله خبرې کړې وې. عجيبه خبره دا وه چې ما دنيا په افريقه کې موندلې وه زما اوس هم هغه ورځ په زړه ده چې په جنوبي افريقه کې مې يوه اوونۍ شوې وه. زه د ډربن په ښار کې د افريقه د يوې نومېالۍ ښځې زلېخا په کور کې ډېره ومه.

د هغې خاوند سلېمان نومېده او دوي دواړه د نيلسن منډ له نږدو ملګرو نه فعاله غړۍ و. د افريقې دې ملي ګوند د نژادي ANC وو. سلېمان د توپير پر ضد ډېره مبارزه کړې وه، سلېمان څو وارې بندي خانې ته هم ورلېږل شوی و او زلېخا د ښځو د يوې مجلې مدېره وه. زه د خپلې کمپنۍ له خوا ډربن ته وراستول شوې اوم چې د نوي تيلي ويژن لپاره دفتر پيدا کړم او د ځانګړو پروګرامونه لپاره کار وکړم. پورا درې مياشتې به مې په ډربن کې تېرولې. په هندوستان کې رانه ځوې او خاوند پاتې و. زلېخا زما ډېر خپال ساتلو او ننني ټول دوستان را بللي و چې له ما سره و پېژني.

په دې مېلمنو کې دنيا هم وه هغې سپېنه سارې تړلې وه، اوږدو وېښتو ته يې څو وارې تاو ورکړی و او د يو وړوکی پنډوکی په څېر د دې پر څټ پروت و. دنيا ډېره نرۍ او دنگه وه، د لاسونو ګوتې يې هم نازکې وې خو ګوته په کې نه وه. ما اندازه ولګوله چې دا ناواده ده، د دې سترګې لکه د نورو هندي نژادو ښځو غټې نه وې بلکه اوږدې وې او ماتهيې د چغتايي اربت هاغه زاړه انځورونه را يا ډول چې په کې د ښځو او سړو سترګې اوږدې اوږدې وې. د هغې ټول وجود يو افسانوي کردار ته ورته و. ما په محفل کې ډېر عکسونه واخيستل او هغې په هر عکس کې خنډل خو ما ته به داسې ايسېده لکه چې ژاړي.

هغه ماښام ډېر عجيبه وه او زلېخا زما لپاره ډېره ښه ميلمستيا جوړه کړې وه. گجراتي خواړه، افريقايي موسيقي او د هر نژاد مېلمانه... په ډربن کې له دوو سوو کالو را هيسې د هند خلک د مزدورۍ لپاره ورتلل او ډېرو په کې هلته کورونه جوړ کړي دي. د نژادي توپير پر ضد دې خلکو هم د تور پوستو سره اوږه په اوږه کمپاين کړی و.

په مېلمستيا کې هر چا له ما د هند حالت پوښتلو. په دوي کې ډېر هم هلته په ډربن کې زېږېدلي و د خپل مور او پلار نه يې د هند کيسې اورېدلې وې او اوس دوي له ما د اورېدو کېسو ثبوت غوښتل. دنيا هم ډېرې پوښتنې وکړې او ما ورته ځوابونه هم وېل. د شپې نا وخته چې ټول مېلمانې ولاړل. نو ما د زلېخا او د هغې د خدمتگارانو سره د لوښو په را ټولو پېل و کړ. مونږ خبرې هم کولې او د ځينو مېلمنو په هکله مو يو بل ته معلومات ورکول. ما څو واري خوله خلاصه کړه چې د دنيا په هکله هم څه ووايم خو زلېخا به خبره واوروله. اخر پوښتنه مې ترې وکړه نو راته يې وويل، " دنيا اور پرسته ده، يواځې اوسېږي، يوه خور يې په انگلستان کې ده. دا د يوې لوي کمپنۍ مشر ده چې په ټول افريقه کې څانگې لري. د زلېخا د خبرو نه مې هڅه ووهلو چې دنيا ډېره شتمنه ده. د شپې مې په خپله کتابچه کې د سفر يادښتونه ليکل او د دنيا په هکله مې يوه جمله ولېکله، "دنيا يوه "معما ده

راتلونکې څو ورځې ډېرې ژر تېرې شوې. زه به ټوله ورځ بهر وم، ډېرو نورو خلکو سره مې ولېدل، ماښام به په ټيلي فون اخته شوم. په ډېلي کې مې د خپل دفتر د مشر سره خبرې کولې هغه ته به د ورځې د کار راپور په کار و. کله کله به مې خاوند او زوي روپک سره هم خبرې کولې. روپک هغه وخت د څوارلسو کالو وو

يوه ورځ زلېخا او سلېمان دواړه د يو کانفرنس لپاره جوهانسبرگ ته ولاړل. د دوي لور هم هلته اوسېده او زړه يې و چې د کانفرنس نه وروسته يو څو ورځې د هغې سره پاتې شي. زه په کور کې د يو څو نوکرانو سره پاتې وم. په درېمه ورځ يوې تور پوستې خدمتگارې راته وويل چې د ډوډۍ شيان په خلاصېدو دي. زه د هغې سره نږدې بازار ته ولاړم، سودا مې وکړه، درنې خلکې مو را واخيستي او سرک ته را وو تلو

په دې کې مې دنيا وليده چې هغې هم سودا کړې وه او د خپل موټر لوري ته روانه وه. زه يې ولېدم نو ودرېده، حال احوالې رانه وپوښتو، بيا يې وويل، "کور ته به څنگه ځي؟" ما ورته وويل، "يوه ټيکسي به ونيسو" هغه نا راضه غوندي شوه. ما ته يې داسې وکتل لکه يو مور چې ماشوم ته خبرداري ورکوي. "ته خبره يې چه دلته کله کله ټيکسي په لاره کې ودرول کېږي او د مسافرو نه سامان او مال هر څه وړي" ما داسې کيسې اورېدلې وې خو اوس بله لاره نه وه. هغې راته وويل، "تا سو به ما سره

حئی" مونږ خپل سامان د هغې موټر ته یوړو. په مخکې سیت د هغې ډریور ناست و خو دنیا موټر په خپله چلوو. د موټر د روانېدو سره ټپ چالان شو او یوه غمښنه هندي سندره پیل شوه. دنیا په ټوله لار زما د کارونو په هکله پوښتنې کولې. د زلځا کورته چې را ورسېدو نو سامان مو ښکته کړو. اوس دنیا په دې ټینگار کوو چې زه دې هغې سره ولاړه شم. یو څه بحث نه وروسته ما د هغې خبره ومنله. خدمتگاري ته مې وویل، "که زلځا ټیلي فون وکړو نو ورته ووايه چې زه د دنیا کور ته تللي يم او د یوولسو بجو نه وړاندې به راحم" زلځا یا سلېمان به هره شپه له جوهانسبرگ نه ټیلي فون کوو او زما حال به یې پوښتلو.

د دنیا کور د یوې غونډۍ د پاسه و. دلته ډېرو شتمنو خلکو په داسې غونډیو کورونه جوړ کړي و او تاو راتاو سرک هر کورته رسېدلی و. د غونډۍ د پاسه په وروستۍ گوټ پېر چې ورسېدو نو دنیا موټر ودروو. ښکته شني ونې او بوټي دومره ډیر و چې سرک په کې نه ښکارېدو. دنیا یو څو شېبې ښکته کتل او ما داسې وگڼله لکه چې دا د دې سیمې د نندارې لپاره ودرېده. ما هم ښکته کتل، بیا مې وویل، "څومره ښایسته ځای دی...ستا د کور دا لاره مې ډېره خوښه شوه". دنیا هیڅ ونه وېل، موټريې روان کړو او بیا د دې د کور په لویه دروازه کې داخل شو. د دې دروازې نه تر کوره پورې هم سرک پوخ جوړ و هرې خوا ته شنه بوټي، ونې او د افریقايي گلونو مېلې جوړې وې. هغې موټر ودروو نو مونږ را ښکته شو. د یوې بلې دروازې نه ور دننه شو چې د هغې یوې خدمتگاري ورته خلاصه کړې وه. دننه یوه وړه کوټه ورپسې دالان او بیا د ناستي لوبه کوټه وه.

د دې لوبې کوټې په منځ کې د نېمې سپوږمۍ په شکل یوه ستنه ولاړه وه د دې ستنې رنگ طلايي و او په کې یو لوی طلايي طشت اېښی و چې وړه ډیوه په کې بله وه. د کور نور سامان هم ډېر قیمتي و، یو څو تور پوستي خدمتگاران اخوا ډېخوا گرځېدل. دنیا ما نه معذرت وغوښتو او دننه د خوب کوټې ته ولاړه. یوه خدمتگار راته د تازه مېوو اوبه په گېلاس کې راوړل.

ما د کوټې یو یو شي ته کتل او د هغوی ستاینه مې په زړه کې کوله. ډېر وخت تېر شو او دنیا چې بېرته راغله نو جامپيې بدلې کړې وې. د افریقايي

ډوله اوږد نسواري کميسيې اغوستې او وېنټهېي خلاص پريښي و چې د دې تر گونډو رسېدل. ما ته نا بېره خپله پوښتنه راياده شوه چې دومره ښکلي او شتمنه ښځه ولې يواځې ژوند کوي؟ خو دومره مې نشو کولې چې له دنيا وپوښتم. زه تراوسه دنيا ته دومره نه وم نژدې چې داسې پوښتنه مې ترې کړې وي

تر ډېره وخته مو زما د کار په هکله خبرې کولې هغې راته د افريقه د ځينو نوميالو خلکو نومونه او ټيلي فون نمبرې راکړې چې د کار لپاره مې په کارې وي. په دې کې يوې خدمتگاري د ډوډۍ غږ وکړو او مونږ پاسېدو. د ډوډۍ په کوټه کې مېز د رنگا رنگو خواړو ډک و. ما د هغې نه پوښتنه وکړه چې "که نن زه درسره نه وای نو تا به دا خواړه څنگه خوړلې؟" دنيا په زوره وخنډل، "نن ډېره ښه ورځ ده چې زه په دې مېز ډوډۍ خورم. نور کله زه په يو پټنوس کې د ټي وي مخې ته د ما ښام ډوډۍ خورم" ما د هغې د کار او د دفتر په هکله پوښتنې پېل کړې. دنيا راته د خواړو شيان هم راکول او ورو ورو د خپلې کمپنۍ په اړه يې خبرې هم کولې.

دوې تجارتي مالونه د اوبو د لارې يو او بل هيواد ته ورلېږل. دا به کله کله نورو هيوادونو ته هم ورتله. ما ترې پوښتنه وکړه چې ايا دا کمپنۍ هغې په خپله جوړه کړې وه؟ نو هغې لنډ ځواب راته راکړ، "نه په ميراث کې راته پاتې شوېده." مونږ لا ډوډۍ نه وه خلاصه کړې چې ټيلي فون وغږېدو او هغه د ډير وخت لپاره په خبرو بوخته شوه. د شپې لس بجې شوې نو هغې پخپله راته د تللو وويل. په دې ښار کې نا وخته گرځېدل خطر لرې. د هغې د ډرايور سره يوه خدمتگاره هم مخې ته په موټر کې کېناسته او زه يې د زلېخا کور ته بوتلم.

راتلونکې څو ورځې نورې هم مصروفې وې. د هندوستان نه زما د ټيلي ويژن د شبکې نور خلک د کپمرو سره رارسېدلي و. د ډربن نه څو ميله لېرې د "فينکس" نومې ښار گوټې کې د مها تما گاندهې د ژوند په هکله يو سېمينار جوړ شوې و. گاندهې د دې ښار نه د قانوني وکيل په توگه په کار پېل کړې و. هغه وخت په هندوستان کې چا د ده نوم هم نه و اورېدلی. د هند د کانگرس گوند بنسټ په دې ښار کې اېښودل شوی و. مونږ د گاندهې په ژوند د يو فلم په پلان کار کوو.

په فینکس کې زما د استوګنې لپاره د زلېخا ورور ابراهیم د خپل کور دروازې راته پرانستې وې. ابراهیم په خپله قانوني وکیل و او یوه لور یې وه چې په پښو معذوره او ټوله ورځ به یې خطاطي کوله. د یوې اوونۍ د سخت کار او منډو ترږو نه وروسته زما همکاران ولاړل او زه د دوو نورو ورځو لپاره په فینکس کې پاتې شوم. د ډېرو ورځو وروسته مې بېګاه شپه په آرامه خوب وکړو او سحر نا وخته را پاڅېدم. د ابراهیم مېرمنې زبېدې خپله لور یو نندارتون ته بېولې وه. زه د ناستې کوټې ته را بنسکته شوم چې هره ورځ به دلته مونږ ټولو د سحر چای څښلې. زما د کار د کاغذونو یوه بېګ هم دلته اېښې و. د دې نه مې ټولې دوسیې او کاغذونه راوویستل او کوم عکسونه چې چاپ شوي و، هغه مې په بېلابېلو لفافو کې کېښودل. اضافه کاغذونه مې یوې خوا ته غورځول او د ناستې د کوټې ټول مېز مې نیولی و.

ایبې چې د ابراهیم د ور نوم و، بهر په باغ کې بوټو ته اوبه ورکولې او د چایو لپاره چې را دننه شو نو زما په ځینو عکسونو یې نظر پرېوتو. په دې کې یوه د دنیا رنگین عکس و چې ما د لومړي مېلمستیا په وخت اخستې و. داسې عکسونه به کله نا کله ما د یو مضمون سره د هندوستان ورځپاڼو ته هم ور لېږل. ایبې ښه شېبه عکس ته وکتل او بیا یې رانه پوښتنه وکړه، "ته دنیا له نږدې پېژنې؟" ما ورته د هغې ماښام کیسه وکړه چې دنیا له ځانه سره بېولې وم.

ایبې په صوفه کېناستو او بله پوښتنه یې رانه وکړه، "ستا په فکر دنیا زر پرسته ده؟" ما ته د ایبې دا پوښتنه احمقانه ښکاره شوه. "په دې نړۍ کې کوم کس دی چې مال او زر یې نه خوښېږي؟" ما د ځواب په ځای ترینه پوښتنه وکړه نو ایبې یو څو شېبې غلې پاتې شو. بیا یې وویل، "ستا څه خیال دی چې دنیا ولې واده نه دی کړی؟" ما ورته وویل، "نن سبا ډېرې ښځې چې لوړو ځایونو ته رسېدلې دي، واده نه کوي... دا څه دومره حېرانوونکې خبره هم نه ده" په دې وخت کې خدمتګار د پټنوس سره را دننه شو او مونږ په چایو اخته شو.

ایبې راته د خواړو شیان په پلټېدو کې اېښودل او زما د خبرو په ځواب کې لګیا و، "زه دا منم چې ځینې ښځې د خپل مسلک کار یا د سبق لاره خپله کړي نو واده کړی ژوند ورته عبث ښکاري، خو دنیا یوه معمولي ښځه ده هغې سبق هم زیات نه دی وېلې" ما د دنیا دفاع وکړه، "دا ښايې چې هغه

دومره استعداد لري چې بي له اوچت تعليم د پلار دا لويه کمپنۍ دومره په کا میابی وچلوي " د پلار کمپنۍ ... ها ها ها ها " ایبي یو برچ ووهلو او تر څو چې ده خندل ما د ده د غټې خټې ننداره کوله چې بنسټه پورته کېده . بیا دی ناڅاپه د خدمتگار په لیدلو غلی شو چې د گرمو چایو د چپنک سره را دننه شو.

ما د چایو پیاله ډکه کړه او ایبي نه مې پوښتنه وکړه، " دنیا د پلار د کمپنۍ وارثه نه ده؟ هغه یو څه په طنز او یو څه په افسوس راته وویل، " نه دا کمپنۍ د دې د پلار نه ده... د دې د تره او ما ما هم نه ده... " زه حېرانه شوم، " نو بیا چا ورته دومره سخاوت کړی دی؟ " ایبي وویل، " د دې د مور څوک لېرې خپل و... لکه چې د ما ما زوی یې و... اسمعیل سپټه... قریباً پنځوس کاله کېږي چې دا کمپنۍ یې جوړه کړې وه... ته خو خبره یې چې د نژادي توپیر په کلونو کې تور پوستو او غنم رنګو نه شو کولی چې لوی کاروبار په لاس کې واخلي. خو اسمعیل سپټه د بمبۍ یو تاجر و او د سپین پوستو په حکومت کې یې ځینې خلک پیژندل چې د هندوستان نه دلته راغلي و، ځکه هغه ته د دې کمپنۍ د دفتر پرانستلو اجازه ورکړې شوې وه. دا د هندوستان د یو مسلمان تاجر لومړۍ کمپنۍ وه " ودرېږه... یوه شېبه... ما ایبي ته لاس وڅوځوو. " اسمعیل سپټه مسلمان و. دنیا زردشتي مذهب منونکې ده، د دوی خپلوي څنګه کېدی شي؟ " ایبي د چایو پیاله پرمېز کېښوده او وې وېل، " هم هاغسې لکه چې د گجرات محمد علي جناح بنځه زردشتي وه " زه یو څه پیکه شوم، خو بیا مې د ایبي نه پوښتنه وکړه، " اسمعیل سپټه به اولاد نه لاره؟ " ایبي ژر وویل، " نه... د اسمعیل سپټه یو ځوی و چې شهریار نومېدو

د دې خبرې په اورېدو زما تلوسه زیاته شوه، د سترگو په رپ کې مې په پخپله د دنیا او د شهریار د مینې داستان جوړ کړو. د هغه نه مې پوښتنه وکړه، " ښه نو دنیا د شهریار خوښه وه؟ " ایبي بیا په زوره و خندل او راته یې وویل، " بې شکه ته ډېره هوښیاره یې زلېځا راته ستا د پوهې خبره کړې وه خو باور مې نه راتلو. " زه په خپل صیفت اورېدو یو څه نا ارامه شومه خو بیا مې ایبي ته په سوالپه سترگو وکتل، هغه راته موسکې شو او وویل، وروسته همدغسې وه خو د اسمعیل سپټه او د دنیا د کورنۍ تر منځ د ځمکې او د اسمان فاصله وه.

د دنیا پلار د ډربن په لوی بازار کې یو وړوکی دوکان لرلو چې په کې هندي مسالې او د خواړو شیان خرڅول. د دې مور په روغتون کې نرسه وه، د دوی په درې اولادونو کې یواځې د دنیا ورور چې دی هم سلېمان نومېدو سبق وویل او په ملکي سروس کې یې کار پیل کړ، د دنیا مشره خور تهینه په کالج کې وه چې انگلستان ته په سپل ولاړه او هم هلته یې د یو هندو ډاکټر سره واده وکړ. پاتې شوه دنیا نو دا په سبق کې ډېره وروسته وه، د ښوونځي تعلیم چې یې خلاص کړو نو د تیارو جامو په یو دوکان کې یې کار کوو.

ما نه خپل کاغذونه او عکسونه هیر و او ایبې ته مې غوړ نیوې و، "ښه نو دنیا بیا څرنگه د اسمعيل سيټه د کمپنۍ مالکه شوه؟" ایبې د خپله ځایه را پاڅېدو او د دروازې لورې ته روان خبره یې جاري وساتله، "اسمعيل سيټه چې مړ شو نو..." ما خبره د هغې له خولې واخیسته، "څنگه مړ شو؟" ایبې ماته مخ راواړو او وې وېل، "دا هم یوه معما ده چې تر اوسه نه ده حل شوې، دی یوه ورځ په کشتۍ کې موریطانيه ته د سپل لپاره روان و، ښځه هم ورسره وه، چې د سمندر په منځ کې کشتۍ ډوبه شوه. دا د هغه وخت ډیر مشهور خبر و، حکومت ډیرې پلټنې وکړې خو د کشتۍ د چپه کېدو سبب معلوم نه شو. دلته په ډربن کې داسې اوازې وه چې گنې د سپین پوستو یوې کمپنۍ چې د اسمعيل سيټه سره رقابت لرلو، د ده لپاره په سمندر کې کومه لومه اېښې وه.

زما سترگو مخې ته د ډربن د سمندر رڼو اوبو څپې وهلې. په دې ملک کې د څرمنې د رنګ په اساس څومره خلکو سره ظلم شوې و. د زلېخا یوه بله ملګرې چې رشېده نومېده، کونډه وه. هغې راته د خپل خاوند د مړینې کیسه کړې وه، دې په موټر کې کور ته را روان و چې په لاره کې د یوې لارۍ سره یې موټر وجنګېدو، په موټر کې د ده سپین همکاران هم ناست و هغوی یې سمدستي نږدې روغتون ته ورسول. د دې خاوند سپین پوست نه لرلو او د هغه لپاره د تور پوستو د روغتون نه یو امبولانس را وغوښتل شو. دا د روغتون د پېښې د ځای نه پنځوس کیلومتره لرې و، تر څو چې د رشیدې خاوند روغتون ته وړل کیدو په لاره کې ساه ورکړه.

زه د خپلو خیالونو نه هاغه وخت را بهر شوم چې یو چا مې په اوږو لاس کېښود. دا د ایبې لور فاطمه وه چې په خپلې څرخې چوکۍ ناسته وه او راته یې و خندل. زه را پاڅېدمه او د هغې مخ مې ښکل کړو، د دیارلسو

کالو فاطمه دومره مینه ناکه او با حوصله وه چې کله کله به ماته د دي په حالت ژړا راتله. هغي د نندارتون نه راته د شنو طوطيانو د وزرونو جوړې غوړ والی راوړې وې. ما ترېنه د نندارتون په هکله پوښتنې کولې او دي راته په يوه ساه د خپل چکر کیسه وکړه. موريې لږ وخت لپاره کوټې ته سر را دننه کړی، خو بيا پې ولېدل چې زه د فاطمې سره مصروفه اوم نو پخلنځي ته ورغلي وه. ما نه د دنيا کیسه هېره وه او د فاطمې معصومو خبرو ته مې غوړ نيولې و.

بيا مې خپلو کاغذونو او عکسونو ته پام شو نو هرڅه مې راټول کړل او فاطمې ته مې وویل، "زه د جا مو بدلولو نه وروستو درځم." ايبي لکه چې باغ کې و. فاطمې د خپلې څرخي چوکۍ مخ د کوټې هغي دروازي ته کړو چې باغ ته خلاصېده. زه خبره ووم چې هغه به ځان ته پخپله دروازه خلاصوي او بيا به چوکۍ په هغه سيمتي تختې ورغروي چې هم د دي لپاره جوړه کړې شوې وه. هغه مې څو وارې په دي کار ليدلې وه.

په دي کور کې هره دروازه د فاطمې لپاره برابره کړې شوې وه، دوېم منزل ته د ختلو لپاره ورته يو برقي لفت لگېدلی و، د ډوډۍ په کوټه کې د لوی مېز يو سر لږ ټيټ و چې فاطمې به ورباندې ډوډۍ خوړله. د هغي سره په خبرو به مې د زوی مینه ماته شوه، که څه هم هره دوېمه شپه به يا ما او يا به مې زوی راته ټيلي فون کوو او خبرې به مو کولې.

ده ځان له بېل کمپيوټر غوښتلو او پلار ورله اجازه نه ورکوله. يوه شپه ما د خاوند سره ډېرې اوږدې خبرې وکړې. زما زړه په مسافري کې ډېر نرم شوې و او ما غوښتل چې زوی مې چې هر څه غواړي، ورته واخيستل شي. خو پلار يې راسره ډېر دليلونه وویل، يو دليل يې قوی و او هغه دا چې په دوو مياشتو کې د ده د لسم امتحان کېدونکي و او مونږ غوښتل چې دی په پوره توجه امتحان ته تيار ونيسي.

زه چې د غرمې د ډوډۍ لپاره بېرته ښکته ولاړم نو ايبي، فاطمه او زبيده درې واړه په باغ کې و. زما په ليدو زبېدې خدمتگاري ته اشاره وکړه او دوي په مېز د ډوډۍ شيان کېښودل، پاتې ورځ مې هم په باغ کې د فاطمې په خبرو اوږدو تېره کړه. زه بله ورځ د فينيکس نه تلمه، کډه مې وتړله او په زړه کې مې ډېرې خبرې د دنيا په هکله پاتې وې خو هيڅ موقعه پېدا نه

شوه ځکه ايبي او زېږېدې د فاطمې په وړاندې د نورو خلکو کيسې نه کولې او مانه غوښتل چې د دوي د کور دا دود مات کړم. په بل سحر وختې زه په کوچ (بس) کې بېرته ږبن ته روانه شوم. په لاره کې مې د نورو ښارونو د سېل پلانونه جوړول. د "سپينو سپو" په نوم دا کوچونه (بسونه) ډېر ارامه و، چای ډوډۍ به يې هم په کې ورکوله خو کرايه يې دومره لوړه وه چې عامو خلکو به په کې سفر نه شو کولای. په ږبن کې د دې کوچ په تم ځای راته سلېمان ولاړو. د هغه سره په موټر کې کېناستم نو په لاره يې راته وويل، "تا پسې د هند نه درې پېغامونه راغلي دي." زه وارخطا شوم، "خبريت؟" هغه راته ډاډ راکړو، "درې واړه د دفتر نه و، دوي د ايبي کور ته هم ټېليفون کړی و خو ته بيا وتلې وې."

کور ته په رسېدو د زلېځا سره مې روغېر نه وروستو هند ته ټيلي فون وکړو. خپل مشر راته وويل، "بېرته راشه." هلته په دفتر کې د څه مودې راهيسې د دو همکارانو تر منځ شخړه روانه وه، دواړه له کاره ويستل شوي و او زما ضرورت و. زما دفتر راته د بلې ورځې د الوتکې د سيټ غم خوړلی و. ټيلي فون مې بند کړو نو زلېځا راته وويل، "زه پوهېدم چې ته هيڅ نه شي کولای ځکه خو مې ستا لپاره نن الوداعي مېلمستيا جوړه کړېده."

زه داسې نا بېره بېرته تللو ته هيڅ وخت تياره نه اوم. څومره پروگرامونه مې جوړ کړي و. په يوه مياشت کې مې دوه درې نور ښارونه لېږل، بازار نه تحفي اخيستل. ما د ټولو ملګرو لپاره چې هلته يې ما سره مرسته کړې وه هيڅ سوغات نه و اخيستی. کله چې حالات زما په وس کې نه وې نو سخته ژړا راځي، نږدې وه چې په لپو لپو اوښکې مې توې کړی وای چې زلېځا راوړاندې شوه او زه يې په غېږ کې ونيولم. ما زړه کلک کړو او د تلو لپاره مې تياري شروع کړه. په منډه بازار ته ولاړم او د خاوند او زوی لپاره مې شيان واخيستل. د زلېځا د کور لپاره مې يوه لوبه ګلدسته واخيسته او کور ته راغلم. د ما ښام سره مېلمانه هم يو يو را ښکاره شول.

دوهمه برخه

ډېر نور خلک چې مصروفه و هغوي ته مې په ټيليفون خداى په امانې وويله. دنيا هم راغله، هغه سترې معلومېده، سترگې يې له خوبه ډکې بنکارېدې خبرې يې هم ورو ورو کولې. ما ترې پوښته وکړه، "ته ناروغه يې؟" هغه موسکې شوه، "نه... سترې يم،" بيا يې د شونډو په منځ کې لکه د يوې سلگۍ يې وويل، "له ژونده سترې يم" ما غوښتل چې هغې سره يو گوټ کې کينم او ښې ډېرې خبرې ورسره وکړم. خو په مېلمستيا کې ټولو زما سره خبرې غوښتل. زما د صحت لپاره يو جام پورته شو، گيلاسونه وځنگېدل، زلېخا او سلېمان د مالتو اوبه څښلې. زما دنيا ته پام شو، هغې خپل جام همدغسې نيولى و. د ډوډۍ پر وخت دې له زلېخا معذرت و غوښتو چې سترې ده او کور ته تلل غواړي.

زه تر برنډې ورسره بهر ولاړم، دا ورو ورو په سپينو مرمرينو پونډو بنکته شوه. ما د دې پښو ته کتل، د ټيټې پونډې او د تورې څرمنې جوړ په ساده چپلکو کې د هغې گلابي پښې ډېرې ښايسته بنکارېدې، نن هغې ژېړه او توره ساړي تړلې وه، دنيا ما په بل ډول لباس کې نه وه ليدلې.

د هغې په وېښتو کې به د رامبيل يوه لړۍ هم کله نا کله ټومبلې وه، خونن يې د وېښتو اوږده کمځۍ په شا اوږده را اوږېده. دنيا ورو ورو د خپل موټر په لورې ولاړه، ډرېور ورته دروازه خلاصه کړه او هغه په شا سيټ کې کېناسته. موټر چې لوي دروازې ته تاوېدو نو ما په وروستي ځل د دنيا څېره وليده. هغې راته شيشې نه لاس وخوځوو او ما ته داسې ايسېده لکه چې يو ډير ښه فلم وروستۍ غمښنه ننداره مې کوله. له دروازې اخوا تکه توره تياره وه، ما غوښتل چې اوس په دې توره پرده نومونه رابنکاره شي. کاشکې دا فلم واى، يو چا زما په اوږو لاس کيښودو او زه يې دننه بوتلم.

په هغه ماښام هر چا چې راسره خداى په امانې کوله نو زما په سترگو کې به اوبښکې راغلې. زما دا ټول ملگري مسلمانان و، په جنوبي افريقې کې زه د ډېرو کمو هندوانو مېلمنه اوم. زلېخا او سلېمان زه په کور کې داسې ساتلې اوم لکه چې زه د دوي ډېره نږدې خپله اوم. زه چې تر څو ژوندي يم، د دوي د مهربانۍ بدل ورته نه شم ورکولى.

په بله ورځ د ډربن نه جوهانسبرگ او بيا له هاغه ځايه د هندوستان په الوتکه کې کېناستم. خپل وطن ته په راتلو ډېره خوشحاله نه شوم. بيا هم هغه دفتر وو، هم هغه سترې کارونه. دا پې لا څه چې زمونږ په فلېټ کې

مورگان پیدا شوي و. په دوو میاشتو کې زما کور د خاوند او د زوی د لاسه داسې شوی و چې د پیژندلو نه و. هر ځای چې یې ږودۍ خوړلې وه لوبښي یې هم هلته پرېښي و. زه دومره ناڅاپه کورته راغلې وم چې دوي د صفای لپاره وخت نه و پیدا کړی.

یوه جینۍ چې د ځای پاکولو او جامو وینځلو لپاره به راتله، د وخته تښتېدلې وه. زما اعصاب خراب شول هلته په جنوبي افریقه کې څومره خلکو ته مې بلنه ورکړې وه چې هند کې به زما په کور کې ایسار یږي. د ښاروالۍ خلکو ته مې تیلی فون وکړو او دوي خپل کسان راواستول. هغوي راته امر وکړو چې کور به یوې اوونۍ لپاره پرېږدو ځکه چې د مورگانو دارو زهر ژن و. مونږ یوه هوټل کې کوټه په کراپه کړه او کله چې کور مو پاک شو نو بېرته ورته ورغلو.

زلېخا غوښتل چې هند ته راشي او د خپل مور پلار وطن وويني خو دا موقعه ورته پیدا نه شوه. ما ټولو ملگرو ته ایملونه استول، دنیا ته مې هم څو واري لیک ور واستوو خو هغې د یو ځواب هم را نه کړو، بیا مې ورته تیلی فون وکړو نو خدمتگاري راته وویل چې دا په کور کې نه وه. ورو ورو زه پخپلو کارونو کې دومره بوخته شوم چې د جنوبي افریقي انځورونه مې د ذهن له پردو تښت شول. یوه رابطه مې د زلېخا او سلېمان سره ټینګه وه چې دوي به کله کله راته تېلي فون کوو.

بیا یوه اوونۍ داسې هم راغله چې ایبي راته تیلی فون وکړو او د سلېمان د مړینې خبر یې راکړو. زمونږ تېلي فون د دروازي سره جوخت د پخلنځي په لاره ایښی و نو زه هم هلته پر زمکه پرېوتم او دومره ډېر مې وژړل چې زوی وار خطا گاوند کې ډاکټر ته تیلی فون وکړو. سلېمان یو ډېر اوچت انسان و، زما خاوند د زلېخا سره رابطه وکړه او زما حال یې ورته وویل. زلېخا راسره خبرې وکړې او تسلي یې راکړه. زه حېرانه وم چې زلېخا څومره لویه حوصله لري.

زمونږ کمپنۍ د سلېمان پر ژوند یو اوږد راپور خپور کړو. د دې راپور لپاره ما خپل ټول توان یو ځای کړی و او پورا معلومات مې خلکو ته ورکړل. د دې پېښې لایوه میاشت نه وه تېره چې زما خاوند جیدار د زړه د حملې نه وروسته روغتون ته بوتلې شو. زه په هغه ورځ دفتر کې وم او تر څو چې روغتون ته رسېدم، دی بیا په هوش کې و. راتلونکي ورځې

ډېرې سترې کونکې وې. د ډېلي بنار د زړه ډاکټران چې مونږ پېژندل د هغوي نه مو مشوره واخيسته.

د جیدار د زړه یو رگ بند شوی و او عملیات یې په هند کې کېدې شو، خو پیسه ورته پکار وه. په دوبي کې مې د ایندروړ او د هغې خاوند سره هم هره ورځ خبرې کېدې. دوي راته صلاح راکړه چې هلته ورشو ځکه دوي ډېر ډاکټران پېژندل او په عملیاتو هم ډیر لگښت نه راتلو.

ما د خپل دفتر نه د یو میاشت رخصت واخیستو، خاوند ته مې بې له هغې د ناروغۍ رخصتي ورکړې شوې وه. د زوی امتحانونه مې سر ته رسېدلي و. ویزې مو واخیستې او دوبي ته ولاړو، څو ورځې مو د معاینو او نورو معلوماتو کې تېر شول. د اپرېشن په ورځ مې زوی د ایندروړ د اولادونو سره یو ځای د سمندر سېل ته ورواستوو. مونږ روغتون ته ولاړو.

کوز ماسپینین راته یو نرسې خبر راکړو چې عملیات پیلېږي. ایندروړ مې په خپله هلته موجوده وه او زه په یوه کوټه کې د ټیلي وېژن مخې ته ناسته وم، د زړه د عملیاتو فلم یې په دې ټي وي ښکاره کوو. یو څو ډاکټران او نرسان هم هلته موجود و. دا زما لپاره یوه نوې تجربه وه. د واده په شروع ورځو کې زما خاوند راته څو وارې دا خبره کړې وه چې ته زما په زړه کې اوسې. اوس یې زړه ټولو لیدو. زما له سترگو اوښکې روانې وې، راسره ناستې یوې ډاکټرې تسلي راکوله، "داسې عملیات هره ورځ کېږي دا خو ډیر معمولي اپرېشن دی"

دا خبره راته ډېرو ډاکټرانو څو وارې کړې وه خو زه د سلېمان مړینې دومره وېرولې وم چې د هیچا په خبره مې تسلي نه کېده. څو ساعته مې دغسې تېر شول نو زما د سترگو اوښکې هم وچې شوې. زه ډېره سترې وم او یوې خبرې اورېدو ته مې ټول وجود غوږ غوږ و. نه پوهېږم چې ماښام و او که شپه... زما ایندروړ هغه کوټې ته راغله، زه یې په غېږ کې ونيولم او راته یې وویل، "شکر چې ورور مې جوړ دی اپرېشن کا میابه و."

شپه مې هم هلته یوې کوټې کې وکړه. بل سحر مې چای وڅښلې او بیا یې راته اجازه راکړه چې زه جیدار ووينم. دی په هوش کې و خو د ډېرو خبرو اجازه ورته نه وه. تر غرمې ورسره وم، بیا مې زوی راغی او پلار یې یوه شپه ولیدو. ما ته یې په غوږ کې وویل، "موري زه ټوله شپه په

خوب کې وېرېدم. " زړه مې بيا را ډک شو، بېگا شپه لومړی ځل و چې ده سره نه مور وه او نه پلار. د ده قد اوس تر ما لوړ و د لېرې به د يو سړي گومان پرې کېدو. مونږ ورته ډېر اعتماد وربښلی و، د وړوکوالي نه يې خپل کارونه په خپله کول خو ما په خپل غم کې دا هېر کړي و چې دې اوس هم ماشوم دی.

يوه اوونۍ وروسته جیدار کور ته راغی، د ده د خواړو او د سپک ورزش پروگرام راته ښودل شوی و. څو ورځې چې تېرې شوې نو ايندروړ مې د ده د بيا روغتيا په وياړ يوه وړه ميلمستيا جوړه کړه. مونږ په دوبي کې هيڅوک نه پېژندل خو ايندروړ او د هغې خاوند د ډېرو همکارانو کورونو تلل راتلل نو په دوي کې يې ځينې راوبلل.

ما ډېره موده وروسته ځان جوړ کړ، دايندروړ په وېنا مې سره ښارسي ساری وتړله، که نه زه خو په هند کې هم ټوله ورځ په پتلون کې گرځېدم. يو څو کسان راغلي و، نور پاتې وو، ماشومانو ته مو د وخته ږوډۍ ورکړې وه او دوي بره په کوټه کې په کمپيوټر لوبې کولې. يو وخت د دروازي تللی و غږېده نو زه ولاړم چې مېلمانه را دننه کړم. هلته د پاڅه عمر ښځه او سړی ولاړو، سړي راته خپل نوم ډاکټر شرما وښودو. ما ميرمن شرما او ډاکټر دواړو ته هر کلي ووېل، ځان مې وروپېژندلو او دوي مې د ناستې کوټې ته وروستل. مېلمستيا ډېره ښه وه، د ږوډۍ نه وروسته درې څلور وړې ډلې جوړې او خبرې پيل شوې وې. ما اندازه ولگوله چې په دې ټولو کسانو کې يو زه او يوه مېرمن شرما ډاکټراني نه وو، نورو ټولو د طب او د مريضانو خبرې کولې.

مېرمن شرما يوي خوا ته غلې ناسته وه، زه ولاړم او هغې سره جوخته کېناستم. د څو خبرو نه وروسته زما له خولې د جنوبي افريقه د سفر يادونه وشوه. مېرمن شرما ټکان وخورو، راته يې ووېل، " ته کوم ښار ته تللي وي؟ " ورته مې ووېل، " ډربن کې وم خو نورو ځايونو ته هم تللي يم " ميرمن شرما ووېل، " په ډربن کې زما خور هم اوسېږي، د يوي کمپنۍ مشره ده، دنيا نومېږي. اوس ما ټکان وخورو، هغه ښځه چې زه ورسره تېرو درې ساعتو کې معرفي شوم، د دنيا خور ته مينه وه.

دنيا څومره وړه ده، ما په هندي کې ورته ووېل، " بيا مې خپله خبره سمه کړه، " هغه دنيا نه چې ستا خور ده، دا دنيا چې مونږ پکې ژوند کوو. " ته مينې وخنډل، " مونږ په ورکټوب کې دنيا پورې ملنډې وهلې، کله به مو

ووېل دنيا فريب ورکوي، کله به مو ووېل دنيا دروغزنه ده، هغې به مو ته گيله پوره نو مونږ به وخنډل چې دا خبرې خو مو دې دنيا پورې کولې " د نومونو خبره ياده شوه نو ما تهمني ته وويل، " په جنوبي افريقې کې د مسلمانانو نومونه ډېر محدوده دي، د بنځو نومونه زلېځا، زېږده او د سړو نومونه ابراهيم، اسمعيل دي. په هر کور کې دا نومونه اېښودل کېږي، په ډربن کې څوارلس سړي او يو څو بنځي په دې نومونو پېژنم. "

په دې وخت کې نورو هم زمونږ خبرو ته غور نيولی و. زما خاوند ووېل، " نوم او شخصيت چې کله کله په خپلو کې سمون نه خوري نو زما کانه کېږي. پلار را باندې جیدار نوم ايښی و، يعنې زړه لرونکی او زه دا دی د زړه د لاسه ناروغه يم " ټولو په زوره وخنډل. د خبرو لپاره نوې موضوع پيدا شوه. ما غوښتل چې د تهمني سره د دنيا خبرې وکړم، دهغې حال وپوښتم. هغې هم له ما سره خبرې غوښتلې نو ورو غوندې بهر برنډې ته ووتلو. هلته د پرور په چوکيو کېناستو، تهمينه هاغسې نه وه لکه چې دنيا وه، دمخ شباهت يې يو څه ورته وو خو تهمينه چاغه وه. وېښته يې لنډو او لمنه يې اغوستې وه. زه حېرانه شوم کله چې تهمني راته ووېل، " دنيا له هغې درې کاله کشره وه او د هغې په بله خبره ډيره خواشيني شوم کله چې راته يې ووېل، " دنيا ډېره ناروغه ده " يو داسې عجيبه ناروغي ورته پيدا شوې ده چې د وجود رگونه يې په وچېدو دي. له گرځېدو پاتې ده او اوس خو ورته څرخي چوکۍ اخيستل شوې ده ځکه د دې پښې اوس کار نه کوي.

ما ته د دنيا هغه وروستۍ انځور سترگو ته ودرېدو، د هغې گلابي پښې او دهغې تگ. دا ځنگه کېدې شي چې يو روغ جوړ انسان دومره ژر له پښو ولوېږي. د تهمني په سترگو کې اوښکې راغلي خو ژر يې خپلې شونډې د غاښونو لاندې ونيولې، بيا يې يو اسوېلی وکړو، " دنيا ډيره بد بخته ده، څومره خلکو ورسره واده غوښتل خو دې همدغسې ژوند تېرکړو. تهمني راته مخ راواړو او پوښتنه يې رانه وکړه. " ته خو د دينا په ژوند خبره يې؟ " ما ورته ووېل، " ډېره نه... زما سفر لنډ و او دنيا په خپله ما ته هېڅ نه دي وېلې. تهمني اسمان ته وکتل او لگيا شوه، " هم دغه خو غضب دی چې دنيا هېچا ته خپل د زړه حال نه وايي، لکه د لوند لرگی ورو ورو سوځي. زه يې خور يم خو دې کله هم د زړه خبره راته نه ده کړې. "

ما تهمني ته وېل، "دنيا د شهياري سره څنگه پېژندلې و؟" دې خو ستاسو خپل و. د ماشوم والي نه به يې تاسو کره تگ راتگ کوو؟"

هغې د کافي وړې پيالي نه يو گوټ وکړ، "د شهياري د مور او پلار تر مرگه مونږ چرته د دوي کورته نه وو ورغلي، دوي ډير اوچت خلک و. د کشتۍ د پېښې نه وروسته زما مور پلار شهياري ته ورغلل چې د مړو په مراسمو کې ورسره مرسته وکړي. په دې وخت کې شهياري د پنځويشتو يا شپږويشتو کالو و، پوهنتون سبق يې ايله خلاص کړې و. زه په انگلستان کې وم، نه يم خبره چې دنيا کله د شهياري کورته ولاړه او څه وختي دوي يو بل سره وليدل. هغه وخت دنيا د ډربن په يو دوکان کې کار کوو، د اوولسو کالو وه خو مونږ ته بيخي ماشومه ښکارېده. په دې ورځو کې زما مور هم چې لا پخوا د سرطان په ناروغۍ اخته وه مړه شوه او زه چې جنوبي افريقي ته ولاړم نو راته اندازه وشوه چې شهياري زمونږ کور ته ډير تگ راتگ کوو. زمونږ کود تور پوستو يوي غريبي سيمي ته نږدې و او هلته د شهياري سپين موټر ته به تل واړه تاويدل را تاويدل."

تهمني راته وکتل او بيا يې خپله خبره جاري وساتله، "دنيا ښايسته وه او د ډېرو ځوانانو زړونه يې په موتي کې و خو هيچا جرأت نه شو کولای چې دې ته ورنږدې شي. زمونږ مور راباندې ډيره سختي کوله او يو څه دنيا ته د خپل ښايست احساس هم و چې غرور يې ورکړې و. شهياري چې زمونږ کور ته راتلو نو هغې سره به يې نېغې خبرې نه شوې کولې. ما يوه ورځ د دنيا نه پوښتنه وکړه چې شهياري يې خوښېدو؟ دې راته سم ځواب را نکړو. زه بېرته انگلستان ته ولاړم او کله چې به مې پلار او ورور سره په ټيلي فون خبرې کولې نو دوي به د دنيا نه خوشحاله نه معلومېدل. داسې يې راته وېل چې دنيا د شهياري سره په موټر کې گرځي. په دوکان کې يې کار پريښی دی، د موټر چلولو زده کړه کوي. ما چې دا خبرې اورېدلې نو داسې فکر مې کوو چې دنيا شهياري ته ډېره نږدې شوې ده. کال وروسته چې بيا پلار کره ولاړم نو دنيا راته هم دا وېل چې زه او شهر ياربڼه ملگري يو او بس..."

تهمني د بلې خبرې لپاره خوله خلاصه کړې وه چې د نا ستې د کوټې نه زما ايندروور را ووتله، "تاسو دلته مجلس کوئ...دښته ټول د جیدار د زړه فلم کتل غواړي. تهمني او ما يو بل ته وکتل نو هغې په منفي کې سر وخوځوو. ما دا فلم ليدلی و او نور مې د کتلو توان نه و، "خدای خبر دا

ډاکټران څومره کلک زړونه لري چې ټوله ورځ د مريضانو خبرې اوري، په مېلمستياو کې له ناروغيو او د درملو نه علاوه بل څه خبره نه کوي او اوس دلته په کور کې هم د زړه عمليات گوري " زه په زړه کې وگرځېدل خو په خله مې څه وو نه وېل.

ايندرور مې په حال پوه شوه، د تازه مېوې يوه غټه کاسه يې راته کېښوده او پخپله دننه ولاړه. ما تهمني ته يوه مالتا سپينه کړه، هغې يوه ټانگري ترې واخيسته او ما ته يې وويل، " تا چې په وروستۍ ځل دنيا وليده نو څنگه وه؟ " دا لومړۍ ځل و چې هغې له ما د دنيا پوښتنه کړې وه. ما يوه مڼه سپينوله او هغې ته مې نه کتل. د دنيا هغه وروستۍ تگ مې په زړه شو، " دنيا ډېره ستري معلومه، داسې لکه چې خوب وړې وي "

تهمني وويل، " زلېخا هم څو مياشتې د مخه راته دا خبره کړې وه خو هر وختې چې ما د دنيا نه په ټيلي فون پوښتنه کوله نو دې به راته وېل، روغه يم... د دې د وړوکوالي عادت و چې خپله ناروغي به يې د نورو نه پټوله.

بره په اسمان کې يوه الوتکه ډيره ټيټه د کور د پاسه تېره شوه او د هغې د غراري له امله مونږ څو شېبې غلې ناست و. بيا مې پوښتنه وکړه، " په شهریار څه چل وشو؟ د تهمني د خولې يوه غمښنه اسويلۍ را ووتله، هغه بد نصيب خو د موټر په پېښه کې ځواني مرگ شو، ټوله کورنۍ په څو کالو کې داسې ورکه شوه چې ته به واي، د ځمکې پر مخ چرې ژوندي نه و. ته که د دنيا کورته تللي يې نو د غونډۍ د پاسه کور ته تاوېدونکې په ورو ستۍ گوټپېر د شناختې يوه تيره لگېدلې ده. د شهریار موټر هم هلته چپه شوي و، ده به ډېر تېز موټر ځغلوو.

ماته هغه ماښام سترگو ته شو چې دنيا زه خپل کور ته بېولي وم، د غونډۍ په هغه گوټپېر دې موټر ودرولي و خو ما د شناختې تيره نه وه ليدلې. دومره پوهه وم چې د دنيا لپاره هغه ډېر مهم ځای وو. تهمينه پاڅېده او گري ته يې وکتل، " مونږ به ولاړشو، ښه شوه چې تا سره مې وليدل. " هغې د ناستي کوټې ته په تلو تلو کې دا خبره کړه، زه هم ورپسې روانه شوم. تر هغې مې د هغې نه دا پوښتنه نه وه کړې چې دا او مېره يې دوبي ته ولې راغلي و.

د مېلمنو د تلو نه وروسته راته ايندرور وويل چې د درملو په هکله يو لوی سېمينار شوی و او د نور ملکونو نه ورته ډاکټران راغلي و. د تهمني

خاوند ډاکټر شرما د هغې استاد پاتې شوی و. ما د تهمینې نه د هغې ټیلي فون نمبر واخیستو خو ډاکټر شرما راته وویل چې دوی به ډېر ژر ډېرین ته ورشي چې د دنیا د علاج لپاره څه بن بنا وکړي. مونږ دوه اوونۍ نور هم په دوبي کې پاتې شو، جیدار اوس جک جوړ و. زوی مې نه غوښتل چې بېرته ولاړشي، د ترور د اولادونو سره یې ټوله ورځ نوي نوي پروگرامونه جوړول. خو زما دفتر راته نور رخصت نه راکوو. بیا فېصله مو وکړه چې زه به بېرته ولاړه شم او دوي پلار زوی به وروستو راشي.

ډېلي ته په رسېدو خپل مشر راته په لومړۍ ورځ د اقتصاد او د مالي خبرونو څانګه راوسپارله. په دې څانګه کې ډېره ګډ وډي وه، دوو کسانو د ډیرو پیسو لپاره نابېره په سي این این کې کار پېل کړی و او د خلکو مورال ډېر ټیټ و. بیا راتلونکي شپږ میاشتې زما لپاره ډېرې سختې وې، د نوو خلکو کار ته ګومارول، د دوي زدکړې او د نوي دفتر جوړول ټول زما په غاړه و. مونږ د یوې بلې نړۍ والې شبکې سره تړون کړی و چې نوي پروگرامونه به ورته جوړوو.

یوه ورځ خبره شوم چې د هند یوه تجارتي نندارتون جنوبي افریقي ته ورلېږل کېږي. زموږ کمپنۍ ته یې څلور د الوتکې ټکټونه مفت راکړي و. ما چې د دوي د پروګرام پاڼه وکتله نو پکې ډېرین هم لیکلې و. زړه مې ډیر کېدو چې ولاړه شم، زلېخا، ایبي، زبېده، فاطمه او دنیا ټول راته مخامخ ودرېدل چې راشه.

زما د کال رخصت هم پاتې و، جیدار مې خبر کړو نو ده راته وویل، " ولاړه شه یو څه ارام به هم وکړي. " ما ورته وخنډل، " دا ټکټونه مفت نه دي، د خرو په شان کارونه رانه اخلي " د دفتر مشر سره مې سلا وکړه او اخر د سفر لپاره مې تیاری پېل کړه. زلېخا ته مې ټیلي فون وکړو او زه یو واري بیا د ډېرین په هوائې مېدان کې بنکته شوم. بهر د زلېخا موټر او د دې پخوانی ډریور ډیوډ ولاړ و. زما سامان یې کېښودو او چې موټر کې کېناستم نو راته یې وویل، " ډېر وخت کېږي چې راغلي. " ما ورته حېران وکتل نو ده په خندا د موټر شیشې ته اشاره وکړه، " دا بنده کړه " زما پام نه و، گرمې مې شوې وه، د موټر شیشه مې خلاصه کړې وه. په دې ملک کې د موټر شیشې خلک بندې ساتي، د کېناستو سره واړه او لوی چپغې کړې دروازي قلف او شیشې دې بندې وي. دټریفک په اشاره یا

په هغو سرکونو چې موټرې ډېرې وي او ته مجبوره يې چې ورو لاړشي نو تور پوستي غلچکي هم غغسي په انتظار ناست وي لکه چې په ځنگلونو کې څوک د ښکار لاره نيسي. بيا د سترگو په رپ کې لاس را دننه شي او هر څه چې شيشي يا دروازي ته نږدې وي، درنه ووري. يوې ښځې د غوږ نه والی وشوکل شوه، د يو سړي دلاس نه موبایل ټيلي فون... ما دا کيسې ډېرې اورېدلې وې خو باور مې نه کېدو. خلک افساني هم جوړوي او په دې خبره زلېخا او نورو ډېر وخت زه ترټلې وم.

زه د خپلو فکرونو نه هغه وخت را وتلم چې موټر د کور لوی دروازي کې دننه شو. د برنډې مرمرينو پونو ته تلونکي د سرو خښتو لاره هم هاغسې وه خو باغ يو څه مړاوې ښکارېدو. دا باغ د ازبلیا د سرو، گلابي او نارنجي گلونو په بوټو ډک و خو اوس داسې ښکارېده لکه چې څوک ورته پام نه کوي.

په زړه کې مې ووبل سلېمان به زوروم چې... او د سلېمان د تصور سره مې يو ټکان وخوړو. دې خو مړ و. د موټر د ودرېدو سره مې دروازه خلاصه کړه او په برنډه کې ولاړ زلېخا ته مې منډه کړه. زه د هغې په غېږ کې پرېوتم او له خولې مې دومره غمژنه چيغه راووتله چې د کور ټول خدمتگاران را باندې راټول شول. زلېخا هم ژړل او بيا زه يې دننه بوتلم. په يوه صوفه دواړه کېناستو او تر ډېره وخته مې د هغې په غېږ کې سر اېښې و، اوښکې مې نه ودرېدې. په دې کال کې دا دويم ځل و چې ما دومره ډېر ژړلي و. د جیدار د عملياتو په ورځ مې په زړه وه او اوس د زلېخا کور راته د سلېمان خبرې رايادولې. هيڅ باور مې نه کېدو چې دې مړ و.

هره ورځ زما کور ته په راتلو به ده ناره کړه، "او هندوي ږوډی دې خوړلي ده که نه؟" ما به ورته ناره کړه مسلمانان! بيا دې د غوايي غوښه پخ کړېده که څنگه؟" ده به په زوره زوره وخنډل، "نه ښايسته افريقايي خنزير مې درته حلال کړی دی." زه په ژړا ستړې شوي وم او زلېخا هم هلته په صوفه زما له پښو بوتان لرې کړل او زه وغځېدم. دې را باندې يوه نازکه کمبله وغوړوله، دروازه يې راپسې بنده کړه او زه يې يواځې پرېښودم.

درېمه برخه

ما څو شېبې هم هلته ارام وکړو او د ماښام تیارې خپرې وې چې زلېخا را پسي راغله. زه بره خپلې کوتې ته ولاړم، ځان مې وینځلو او یو وارې بیا د زلېخا سره کېناستم. هغې راته یو فایل مخې ته کیښود، په دې کې د سلېمان د مړینې خبرونه چې په ورځپاڼو کې چاپ و په ترتیب اېښودل شوي و. په جنازه کې یې نیلسن منډېلا په خپله ګډون کړې و. د اې این سي د ګوند د ځینو مشرانو پېغامونه و او ما دا حقیقت ومنلو چې سلېمان اوس په دنیا کې نشته. د ډوډۍ پر وخت مې د زلېخا نه د دنیا په هکله پوښتنه وکړه. هغې راته وویل، "دنیا په ختمېدو ده زیات وخت په کور کې وي، ټیلي فون ته ځواب نه وایي او که څوک یې لیدو ته ورځي نو دا ورسره نه ویني" د دنیا کور اوس د نوکرانو په لاس کې و، یوه نرسه د ورځې او یوه د شپې دهغې د خدمت لپاره ساتل شوې وې. د دې خور ته مینه او ډاکټر شرما دوه وارې ورته راغلي و. د دې د وینې هر ډول معاینې شوي وې، د عصبي ناروغيو لویو لویو ډاکټرانو د تشخیص لپاره خپل زیار ویستلي و، یوه ډاکټر چې د جاپان نه د کوم کار لپاره راغلي و، هغه هم خپل وس کړی و.

خو د دې د مرض تشخیص نه وشوی، ځکه خو علاج یې هم نه و معلوم. د دنیا د وجود په نیمه برخه کې هیڅ خوځښت نه و، پخوا یې پښې داسې وې بیا لینګي او اوس تر ملا ځان یې نه شو بنورولی. په لاسونو کې یې یو څه زور پاتې و چې دې به په کور کې د دفتر کارونه کول. هره ورځ سحر لس بجې د دې د کمپنۍ دوه با اعتباره کار کوونکي رابرت او ګیتی به ورته کورته ورتلل او د کاروبار چارې به یې په مخ بېولې. دنیا به په کاغذونو دستخط کوو.

په بله ورځ زه د زلېخا موټر کې کېناستم او سحر لس بجې د دنیا کور ته ولاړم. ما غوښتل چې کله دا د کمپنۍ د منشي او د خپلې مرستیالې سره کېږي نو زه یې وینم. خو هلته خبره شوم چې دنیا نن ستړې وه او ګیتی او رابرت نن نه راتلل.

زه د دروازې نه بېرته تلم چې یوې نرسې راته د دنیا د لاس لیکلې پیغام راوړو. په دې کې هغې خپل معذرت لیکلی و چې راسره نه شې لیدې، خو ماښام یې د راتلو بلنه راکړې وه. زه د هغه ځایه نندارتون ته ولاړم، ټوله ورځ مې کار وکړو. مازدیګر چې زلېخا مې ولیده نو هغې ته مې د دنیا

خبره وکړه. زلېخا ډېر په افسوس ووبل، "ته خبره يې چې د دنيا نيم وجود شل دی، دا په کټ کې اړخ نه شي بدلولى، هر يو ساعت کې نرسه د دې وجود په کټ کې بلې خوا ته اړوي چې په ملا يې زخموڼه جوړ نه شي." په ما دا خبرې ښې نه لگېدې. د دنيا کور ته مې د تلو لپاره تيارى کوله چې د هغې يوې نرسې ټيلي فون وکړو. راته يې ووبل چې هغه له ما سره نه شي ليدى ځکه ډېره ستړې وه.

زه ناهيلي شومه او په هغه شپه ما د زلېخا په وړاندې بيا ژړل. هغې راته د دنيا او د شهريار کيسه وکړه. شهر يار د مور او پلار له مړينې وروسته د دنيا وجود ته پناه وړې وه. ده غوښتل چې دنيا هره ورځ وويني، هر ماښام به يې ورته ټيلي فون کوو خو تسلي به يې نه کېده. په شروع کې دنيا د شهريار دومره پروا نه کوله خو د مورد مړينې نه پس هغه يوڅه ازاده شوه. د موټر چل يې زده کړو، د دوکان نوکري يې پريښوده، بيا خبر شوچې شهريار ورته په خپلې کمپنۍ کې کار ورکړې و.

د دې کمپنۍ يو کارکوونکى د سلېمان نږدې ملگرې و او راته يې ووبل چې دنيا هيڅ په بزنس نه پوهېده خو شهريار ورته ډېر لوى دفتر ورکړې و. دنيا به کله دفتر ته تلل او کله به نه تلل. د دې کار هم معلوم نه و چې څه کوي خو شهريار ورته موټر هم واخيستو. پلار يې په دې تسلي و چې لور به يې ښه شته من خپلوانو زوى سره واده شي نو دې به هم بې غمه وي. ټول ښار خبر و چې دنيا او شهريار به يوه ورځ واده کوي. دواړه به يو ځاى مېلمستيا ته تلل. د دنيا په غاړه به هره ورځ نوې جامې ښکارېدې. د وېښتو دوه کمځۍ يې يو شوې وې، د پتلون پر ځاى به يې ساړي تړل او کله کله به يې په نرو لېچو کې ښکاري هم ښکېدل.

د شهر يار په کور کې د يويشتم مارچ د نورو پارټي هم کېده، دا دود هم د دنيا د پاره يې پيل کړې و، که نه د شهريار پلار خو مسلمان و. په دې مېلمستيا کې به د خلکو دا هيله وه چې دنيا او شهريار به د خپل واده يا لږ ترلږه د کوژدې اعلان کوي خو داسې به نه کېده.

د دنيا په ژوند کې هر کال يوه غمښنه پېښه کېده، يو کال يې مورمړه شوه، بل کال ته يې پلار له دنيا سترگې پټې کړې، په درېم کال کې ورور يې د ډرېن په ساحل ځينو تورو پوستو د پېسو لپاره ووژلو. د هغه دوه اولادونه پاتې شول، دنيا غوښتل چې د کونډې وربندارې سره ژوند وکړي خو هغې بل واده وکړو او له دنيا يې ځان گوښه کړو.

زلېځا سترگې پټې کړې، لکه چې هغه وختونه يې يادول. ما له هغې پوښتنه وکړه، "دنيا خو ستا هم ملگرې وه، تا ورته څه ونه وېل؟" زلېځا سترگې پرانستې نو په هغې کې يو نا معلومه درد ښکاره شو. "دنيا په ما ډېره گرانه وه. ما له زړه غوښتل چې هغه خپل کور اباد کړي خو د دې ډېر عجيبه طبيعت و، خود سره وه. که چا به ورته وېل، شهریار ښه هلک دی نو دې به سمدستي پوښتنه ورغبرگه کړه چې څه ښه والی لري؟ ما به ورته وېل په نړۍ کې ډير کم سړي داسې دي چې ښکلي، شته من او لایق وي او تا سره مينه هم ولري. هغې به ما ته وېل چې، ته څه خبره يې چې شهریار ما سره مينه لري؟ ما به د هغې په غاړه اوږان غټ الماس ته گوته ونيوله چې دا چا درکړی دی؟ هغه به موسکۍ شوه، شهریار، او هغه موټر، ما به د هغې شين کرولا ته اشاره وکړه، او ستا د جامو او مېلمستياو خرڅ او ستا د کار معاش چې مفتو کې يې اخلي. ما به په يوه ساه هغې ته دا شيان ورياد کړل نو هغې به ژر زما په خوله لاس کېښودو چې بس دی مه رايادوه، دا ټول شيان د ميني اظهار نه دی؟"

زلېځا راته په سوال وکتل، "ته څه فکر کې چې يو سړی هره ورځ يوې ښځې ته قيمتي شيان اخلي، دا دميني نښه ده او که نه؟" د ځواب لپاره مې دخپل خاوند څېره مخې ته شوه. زمونږ د واده اوولس کاله کېده، ياد مې نه دي چې په تېرو پينځو کالو کې يې راته څه سوغات اخيستی وي. د واده لومړۍ کاليزه کې يې يو د عطرو بوتل راته راوړی و. په دريم کال مې زوی شوی و نو هر سوغات به د ده په وياړ و. بيا مې چرته د ده په لاس کې نه گلدسته وليده، نه چاکليټ او نه عطر... هن رښتيا يو واري د ملگرو سره په چکر بمبۍ ته تللی و نو راته يې د سپينې سپي والی هم راوړی وې. قيمت يې هم راته وېلی و چې پوره لس روپۍ و. بيا که مو جنگونه کړي دي او که سېل له تللي و، هيڅ شی مې د ده نه ترلاسه نه کړو.

د جیدار د ژوند عجيبه فلسفه ده، وايي چې ميني د څرگندلو لپاره د سوغات او د ډالۍ څه ضرورت نشته. دا چې د شپې ډوډې په کور کې خورم، ټوله تنخوا مې په کور کې خرڅېږي او نورو ښځو پسې مې هوس نه وي، دا ډېره لويه تحفه ده. زه د زلېځا په خبره د خپلو خيالونو له نړۍ را بهر شوم. "د دنيا په يوه خبره به زه ډېره نا ارامه شوم، کله چې به مې ورته د شهریار صفت وکړو نو دې به راته د سلېمان ستاينه پېل کړه چې ما د څومره لایق او مهربانه سړي سره واده کړی دی. کاشکه شهریار هم د

سلېمان په شان وای. " د زلېخا په سترگو کې د کرکې یوه څپه مې ولیده خو ډېر ژر یې سترگې پټې کړې لکه چې وېرېده... هسې نه زه د دې په منفي احساساتو خبره شم.

ما نه غوښتل چې د زلېخا احساسات نور هم را وپاروم خو بیا مې زړه صبر نه شو، له خولې مې را ووتل، " دنیا له سلېمان سره کله نه پیژندل؟ " زلېخا وویل، " د هغې ورځې نه چې زه واده شوم. دنیا له ما لس کاله کشره ده، مونږ د افریقي د ملي کانګرس په غونډو کې یو بل سره پیژندلي و. دا لا په ښوونځي کې وه او د ځوانانو په جلسو کې به ډېره فعاله وه. سلېمان د نېلسن په نږدې ملګرو کې و او ده سره د واده نه وروستو زه هم سیاست کې داخله شوم. زمونږ د ټولو ښځو د فعالیتونو تر شا سلېمان ولاړ و. ده زما سیاسي روزنه هم کړې ده او په دې لاره کې ډېرې ښځې زمونږ کورته راتلې. د نېلسن منډېلا ځینې سیاسي ملګري به په ډرېن کې زمونږ په کور کې ایسارېدل. دلته څو واري سپین پوستي پولیسو چپاونه کړي دي. مونږ یوه مجله په پټه چاپوله او د شپې به مو په خلکو وېشله. د دنیا په شان ډېرو ځوانانو د دې مجلې گڼې په خپلو بستو کې گرځول او ښوونځي په لاره به یې د خلکو کورونو ته اچول.

وروسته چې شهریار دې ته موټر واخیستو نو د چاپ ټول کارونه به یې سرته رسول. زما لپاره د دنیا په هکله دا معلومات نوي و. تر اوسه مې داسې فکر کوو چې دنیا د غربت د ژوند نه د مینې دلارې شته من ژوند ته تللي ده. خو دا چې هغې په وړوکي عمر کې د نژادي توپیر پر ضد په فعالیتونو کې هم گډون کړی و، زما لپاره د منلو نه وه. دنیا به هغه وخت څنګه ښکارېده؟ " زما د دې پوښتنې په ځواب کې زلېخا پاڅېده او خپلې کوتې ته ولاړه. لږه شېبه وروسته د عکسونو یو زوړ البم سره بیرته راغله، عېنکې یې په سترگو کړې او راسره جوخته کېناسته.

د زلېخا تور او سپین عکسونه و، د سلېمان د ماشوم والي او د دوی د واده په عکسونو کې دواړه ډېر ښکلي ښکارېدل. بیا عکسونه رنگین شول، د ای-ای-ن-سي د غړو گروپ عکسونه و. په یو رنگین عکس زلېخا خپله ګوته کېښوده، سلېمان سره څلور ځوانې جینکې ولاړې وې، درې په کې ما پیژندلې هم دوی کې دنیا هم ولاړه وه. نسواري لمنه تر گونډو پورې، سپین لنډ کمیس او سپین بوتیان او جرابې، دوه لوی لوی کمښی یې مخامخ تر لمنې ځوړندې وې. د نورو جینکو نه لوړه او د سلېمان سره داسې جوخته ولاړه

وه لکه چې څوک ماشوم د خپل پلار تر څنګ ولاړوي. مونږ د البم پاڼې اړولې او زما تلوسه وه چې د شهریار عکس هم ووينم خو عجيبه خبره وه هلته د زلېخا د دومره نږدې ملګري د چنګول يو عکس هم نه و. زلېخا وويل، "شهریار په خپل کاروبار کې ډېر کاميابه و، دهغه ناسته پاسته ټوله د کاروباريانو سره وه. دلته چې به راغلو او مونږ به د ملک په سياست خبرې پېل کړې نو دې به يا په ټيلي فون اخته شو او يا به يې څه بانه وکړه او ځان به يې وويستلو. يوه ورځ شهریار او دنيا دواړه زمونږ کور ته راغلل. مونږ د رابن جزيرې د نېلسن بندي خانې پورې د يو لوی مارچ تابيا کړې وه چې د جنوبي افريقه له ټولو ښارونو به تېرېدو. دا هرڅه مو له پوليسه پټ ساتلي و. په پوسترونو او بېرغونو د شعار د ليکلو کار د ډېرو ورځو نه پېل شوې و. هر چا خپله برخه په کور کې ساتلې وه. د دنيا داسې کارونو سره ډېره علاقه وه، هغې په خپل کور کې کمپيوټر ايښی و، دا هاغه وخت و چې ډېرو کمو خلکو سره کمپيوټرو، لکه چې دا هم شهریار ورته د امريکه نه راغونښتي و.

په دې مابښام مونږ د مارچ په وروستۍ پروګرام يو نظر اچوو. دنيا د سلېمان سره د ډلو د مشرانو په نومونو بحث کوو. زه به هم په کې کله کله ورولوېدم خو شهریار غلی ناست و، داسې لکه چې دې ټول کار سره د هغه هيڅ شوق نه و. زه پاڅېدم او شهریار ته مې وويل، "په لويو ښارونو کې د جلسو پروګرام هم چاپ شوی دی، غواړم چې يو نظر يې وګوري. شهریار ما سره هغه وړوکي کوټې ته راغلو چې ما به د خپل دفتر په توګه کاروو. ده يوه شېبه هغې وړې کتابګوتي ته کتل چې په هغه ورځ دنيا د يو پټې مطبعې نه راوړی و. داسې پنځوس زره نور کتابونه دنيا پنځوسو نږدې ملګرو کورونو ته رسولي و.

شهریار په ځای د دې چې راته يې د مضمون او چاپ په هکله نظر راکړی وای، د دې کتابګوتي د لګښت په هکله پوښتنې کولې. ده هيڅ سياسي نظر نه لرلو. ما غوښتل چې ده نه معلوم کړم تر څومره حده زمونږ د مارچ سره مالي مرسته کولې شي او چې پوښتنه مې ترې وکړه نو وې ويل، "دنيا تاسو سره ده. دا ډېره لويه خبره ده هغه چې هرڅه کوي زه پرې خوښ یم." ما ترېنه د کوژدنې او د واده په هکله وپوښتل نو دی گيله من ښکاره شو.

ز لږخا لږ غلې شوه نو ما ورته وويل، " که دوي په خپلو کې ډېره مينه کوله نو بيا هغه کوم طاقت و چې د دوي د يو ځای کېدو مخه يې نيوله. د دنيا مورپلار او ورور ټول مړه و. دا هم خپلواکه وه او شهرپار هم. نو دا څنگه کېدې شي چې دنيا بې له سببه د شهرپار سره د واده فيصله نشوه کولې؟ " ز لږخا نا ارامه شوه او ماته داسې احساس يې راکړو چې هغه خبره وه... د هغه څه نه، چې دنيا يې فېصلې کولو ته نه پرېښوده خو ما ته يې وېل نه غوښته. " يو لوظ راسره کوي؟ " ز لږخا نا ځايه زه د خپلو خيالونو نه راوويستلم، " زه درته دا خبره کووم خو ځان سره به يې ساتي. " ما ورته وخنډل، " هره بنځه بلې ته خبره کوي او وايي ځان سره يې ساته، خبره دې ستا او زما تر منځه وي، بيا چې خبرېږي نو د ټول ښار ښځو ته يې هم داسې وېلي وي. "

ز لږخا زما په خندا په قهر شوه، " زه چې نه اوري نو ورشه خپلې کوټې ته، شپه ډېره تېره شوېده " هغې به کله کله ما سره نازونه کول. زه په کټ اوچته کېناستمه او ورته مې وويل، " زه لوظ کوم چې ستا خبره به هېچا ته نه کوم، خو که بل څوک ترې خبر وي نو بيا به يې ليکم. " ز لږخا يو بل بالښت د سرلاندي کيښودو او وي وېل، " دنيا د سلېمان سره هم ډېره ملگرتيا لرله خو د هغې خبرې زما نه خوښېدې. زما سياسي فعاليتونه ډېر شوي و، دنيلسن د راخلاصولو لپاره په ټولې نړۍ کې جلسې کېدې. د سپين پوستو د حکومت سره هم خبرې روانې وې. "

زما په کور کې به هره ورځ غونډې کېدې. دنيا به تر شپې نا وخته زمونږ په کور کې وه. د هغې په موټر کې به سياسي فعالين يوي او بلې خوا ورل کېده. بيا چې دې به خپل کور ته د تلو خبره وکړه نو سلېمان به نه پرېښوده چې يواځې ولاړه شي. ده به خپل موټر راوويستلو، که څه هم شهرپار ورته وېلې و چې پداسې وخت کې هم دې ورپسې راتلې شو. خو سلېمان به هم دغه وېل چې اوس به شهرپار ته څه تکليف ورکوي. د سلېمان په موټر کې به دنيا مخکې کېناسته او زمونږ ډرايور ډيوډ به د دنيا گاډۍ روان کړو. د ورځې به هم چې زمونږ موټر مصروفه و نو دنيا به د سلېمان سره گرځېده. "

کله کله به مې احساس کوو چې په سياسي ډگر کې زه ډېره وړاندې راوتلې يم او شا ته سلېمان او نوردوستان رانه پاتې دي. کله کله دنيا به د سلېمان په کومه خبره په زوره زوره وخنډل نو زما زړه به ډوب شو. سلېمان چې

په کوم انداز دنیا ته کتل، هغه زما نه خوښېدل. زه به ډېره په قهر شوم او یوه ورځ مې د هغه سره جنگ وکړو. خو سلېمان راته ډاډ راکړو چې هغه اوس هم له ماسره مینه کوي او دا چې بدگوماني بڼه شی نه دی" د زلېخا په سترگو کې رڼا وځلېده، مخامخ په دېوال لگېدلی د سلېمان تصویر ته یې داسې کتل لکه چې عبادت یې کوي.

زه په ټوله کیسه پوهه شوم چې د دنیا سلېمان خوښېدو، ځکه خو یې د شهریار سره د واده فیصله نشوه کولې. په هغه شپه ما د دنیا څېره بیا بیا په خوب کې لیده. د هغې د ژوند هر یو راز راته اوس څرگند و. دنیا څومره ځان نیولی ساتي، داسې فکر کوي چې هېڅوک د دې په احساساتو نه پوهېدل. سحر راته یوه بله پوښتنه پېداشوه. شهریار د دنیا سره واده یا نکاح نه وه کړی، نو بیا څنګه د هغه ټول مال دولت د دنیا په برخه شول؟ د زلېخا نه مې په چایو دا پوښتنه وکړه نو هغې وویل، "داسې ښکاري چې شهریار د وړاندې نه هر څه د دنیا په نامه لیکلي و." خو زما زړه ته دا خبره نه لوېده.

په بله ورځ بیا منډې ترړې وې. په نندارتون کې گډون کوونکي د هند یو لوی تجار د شپې چا وژلی و. دی د خپل هوټل نه چې د سمندر په غاړه جوړ و د شپې چکر لپاره راوتلی و، سیکرټ یې ځکول چې ورباندې دوو کسانو حمله وکړه. ښايي چې غله و. دی په چاقو ووهل شو او تر څو چې یې روغتون ته رسولو دی مړ و.

د ژورنالستانو غوا لنگه شوه، هر چا د دې خبر اصل کیسې ته درسېدلو هڅه کوله ځکه د هوټل خادمانو پولیس ته وېلې و چې د هوټل نه یوه ډله کسان چکر ته وتلي و. زما د ژورنالستانو نه دوه کسان په دې کیسه اخته شول. زمونږ کبمرې او سامانونه چې په بېړۍ کې بار و، تر هغې نه و رسېدلي او زه ترهې ونيولم. مازیګر څلور بجې ما د ښاروال سره مرکه هم کوله او زمونږ دوه کبمرې په کارې وې. یوه همکار مې د بېړۍ شرکت ته ټیلي فون وکړو او دوی وویل، "چې زمونږ سامان په بندر کې دی، مازیګر به یې هوټل ته رسوي.

هم هغه شېبه مې فیصله وکړه چې زه به په خپله بندر ته ورشم چې کار وکړم. کیمره مین محمود هم راسره و. افریقايي پاچا د کمپنۍ نوم و، د دوی دفتر ډېر لوی او بهر د خلکو ګڼه ګڼه وه. مونږ ډېر په کړاو دننه

ولارو او مشر سره مو د لیدو غوښتنه وکړه. د ده دفتر ته چې وردننه شو، نو یوه ښځه هلته ناسته وه. ما د ورتلو سره خپله ستونزه مشر ته بیان کړه، دا چې مونږ د هند نه ورغلي و نو ډېر درناوی یې راته وکړو خو دا یې نه منل چې زموږ سامان دې له نورو وړاندې راو ویستل شي. ما ورته د تجار د قتل خبره وکړه، نو دې یوه څه نرم شو. ما نه یې د سامان د نمبر کاغذونه واخیستل او بهر ووتلو، محمود هم ورسره ولاړو.

ما د هغې ښځې سره خبرې پېل کړې. د هغې نوم شیرین و، زما په ذهن کې یوه ټلۍ غوندې وغږېده. له هغې مې وپوښتل چې "ته فانوس شرکت کې کار کوي؟" هغه ډېره حېرانه شوه، راته یې وویل، "ته لکه چې ما پېژنې؟" ما ورته ځان ور وپېژندلو او دا چې د زلېخا نه مې د هغې نوم اورېدلی و. بیا مې ترېنه د دنیا په هکله وپوښتل نو هغې هم ډېر په خفگان راته د دې حالت بیان کړ، دا یې هم راته څرگنده کړه چې دنیا د کله راهیسې دفتر پرېښی و، هغې نه وه لیدلې. د رابرت او گیتی نه به یې معلومات اخیستل، په میاشت کې یو وارې د شرکت د کارکوونکو په غونډه کې به د دنیا له خوا یو پیغام هم ولوستل کېدو.

شیرین او ما تر ډېره وخته خبرې کولې او یو وارې مې ترېنه د شهریار پوښتنه وکړه نو دې خبره واوروله. بیا زموږ د سامان بکسونه د گمرک نه تېر شول او محمود راته خبر راکړو چې هر څه په موټر کې بار شوي دي. شیرین راته خپل کارت راکړو چې که وخت مې پېدا کړو نو د فانوس شرکت ته ضرور ورشم. په هغه ورځ مونږ د شپې تر لسو بجو په کار اخته و، کور ته چې راغلم نو زلېخا راته په انتظار وه. د دنیا پیغام هم را رسېدلی و. هغې زه بللې وم خو زه تر دریو ورځو ډېره مصروفه وم. زموږ کارونه چې سر ته ورسېدل نو ټولو کارکوونکو ته مې رخصت ورکړو. دوی کېپ ټاون ته د سېل لپاره ولاړل او زه هم هلته ډرېن کې ایساره شوم.

دنیا ته مې ټیلی فون وکړو او هغې راسره د لیدو پروگرام جوړ کړو او ماښام شپږ بجې ورکړه ولاړم. د ناستې په کوټه کې هرڅه په خپل ځای و، د سپوږمۍ معبد، په کې بله ډیوه، په دېوال د ځغلېدونکو اسونو انځور، یوې تور پوستې جینۍ مجسمه چې په امزري ناسته وه. د دنیا یوې خدمتگاري راته د مالتو اوبه راوړې. ما ورو ورو ځنېل او کله کله به مې د سپوږمۍ ډوله معبد شا ته وکتل چې د دنیا کوټې ته یې لاره تللې وه. ډېر

وخت تېر شو نو دنیا د سپوږمۍ ډوله معبد تر څنګ په څرخي چوکۍ را
 بنکاره شوه. هغې سره یوه نرسه هم په سپینو جامو کې را روانه وه. دنیا
 د چوکۍ پایه پخپله ګرځوله، د هغې په پښو یوه نسواري کمبله غوړېدلې وه،
 وینسته یې په یو شین رومال تړلې و او د بندې غاړې څر جمپر یې وجود
 پټ کړی و. زه ورپاسېدم او د دې تر غاړې ووتم، هغې زما شا تپوله او نه
 پوهېدم چې څه ورته ووايم. ټول الفاظ زما په غاړه کې بند شول، خوله مې
 داسې وچه وه چې لاړې مې نه شوې تېرولې، یواځې په سترګو کې مې د
 اوبو ډنډ ولاړ و. ما ډیر غوښتل چې ځان قابو کړم او زلېخا راته خبرداري
 هم راکړی و چې دنیا سره که څوک زړه سوی وکړي نو د دې بد راځي. د
 دنیا په مخ دومره مېړانه وه چې زما زړه یې را ډک کړو، هغې په لاس کې
 نیولې رومال سره زما سترګې پاکې کړې او ټوکه یې وکړه چې زما د
 سترګو رانجه را بهېدلې دي. ما وخنډل ځکه ما چرته په ژوند کې سترګې
 نه وې تورې کړې. زه په صوفه کېناستم او د هغې لاس مې په خپلو
 لاسونو کې ونیول. ورو ورو زمونږ خبرې پیل شوې، هغې د جیدار په
 هکله پوښتل، د تهمینې او ډاکټر شرما سره زما د ملاقات خبرې یې کولې،
 زما د زوی روپک د سبق پوښتنه یې وکړه، ټولې خبرې زما د ژوند سره
 تړلې وې. ما جرات نشو کولی چې د هغې د مرض او د علاج په هکله
 مې خبره کړې وای.

د هغې سترګې او مخ پرسېدلې و، کېدای شي د دارو اثر وي، د هغې د
 لاس نرۍ اوږدې ګوتې ژېړ بخنې وې، لکه چې داروګانو دهغې د وجود
 نه وینې زبېښلې وې. په یو کال کې دومره ښایسته ښځه څرنگه د مرګ
 انځور شوه، اخر ساینس دومره پرمختګ کړی دی، یو څه خو د دنیا د
 رنځ علاج به هم وي. زما او د دنیا تر منځ اوس هم یوه نالیدلې پرده
 موجوده وه، د هغې احساساتو معلومول څه اسانه کار نه و، ما چې له کله
 راهیسې دې سره پېژندلې و، یو وارې یې هم د شهریار ذکر نه و کړی،
 داسې لکه چې دا نوم هغې ته هیڅ مانا نه لرله.

په دې کور کې ما یواځې د ناستې کوټه او د بهر بنده برنده لېدلې وه،
 د شهریار عکس په کې نه و. دا کور د شهریار پلار جوړ کړی و، په کومه
 ورځ چې د دې جوړښت مکمل شو، د شهریار مور او پلار مړه شوي و، بیا
 هغه کله هم په دې کور ژوند نه وو کړی، غوښتل یې چې دنیا سره به د
 واده نه وروستو ورته کډه وکړي. د شهریار د مړینې اوس پنځلس کاله

پوره شوي و، لکه چې دنيا نه هر څه هېر و، بس د هغه مال دولت يې ترې واخيستو، خو دې ته هم ژوند اوس عذاب ګرځېدلی دی، کله کله انسان په خپل بنو او بدو نه پوهېږي. که شهريار سره يې هغه وخت واده کړی وي نو اوس به يې د روپک هومره زوی يا لور لرلې. دنيا ته مې يو کتاب دالۍ کړی و او دې د هغې کتاب پاڼې اړولې را اړولې. يوه نرسه چې را ښکاره شوه نو زه پوه شوم چې دنيا نور نشي کېناستې. هغې رانه رخصت واخيستو او بيا په څرخي چوکۍ د سپوږمۍ ډوله معبد تر شا ورکه شوه.

څلورمه برخه

زه چې بېرته کورته راغلم نو زلېخا په خپله کوټه کې وه. زه هم هلته ورسره په کټ کېناستم او د دنيا حال مې ورته بيان کړو. بيا مې ترې پوښتنه وکړه، "ته دنيا ته څومره نږدې وي؟" د زلېخا پر مخ يو سيوری غوندي تېر شو، بيا يې وويل، "دا ماته د خپلو اولادونو په څېر ګرانه وه، ما دهغې خبره له خولې واخيسته، "ګرانه وه... لږ غور وکړه يعنې وروسته درباندي ګرانه نه وه؟" زلېخا وموسیده او په مصنوعي قهر يې راته وويل، "چپ شه په خبرو کې مه رالوېږه،" زه شېبه غلې وم بيا مې وپوښتل، "ستا او د دنيا ترمنځ يو څه خبره شوې وه او تا راته تر اوسه هغه خبره نه ده کړې" زلېخا سترګې پټې کړې وې او ما داسې انگېرله چې دا به اوس راته ووايي چې په هر څه کار مه لږه خو هغې سترګې پرانستلې او راته يې وويل، "د ټولې دنيا په نظر شهريار د دنيا لپاره مناسب هلک و او د دوي دواړو په خپلو کې تګ راتګ، ديو بل ته د کتلو او د خبرو نه هېچا ته دا شک نه و لوېدلی چې دوي د يو بل سره مينه نه کوي.

د دنيا د سالګرې په يو محفل کې ټولو داسې انگېرله چې دوي ممکن د کوژدنې اعلان وکړي. په هغه شپه دنيا ناوې شوې وه، اتشي ګلابي کميس يې د مريو پک و، چا راته وويل، شهريار دا کميس ورته د جاپان نه راوړی و، اصلي ملغلرې ورباندې لګيدلي و. همدغسې ملغلرې دنيا په خپلو

وېښتو کې هم ټومبلي و. دوي دواړه ډېر خوشحاله معلومېدل، شهريار څو واري دا د لاس نه نيولی خپلو مېلمنو سره معرفي کړي وه.

د کبک د پرېکولو پر وخت شهريار ورسره جوخت ولاړ و، زما په شان ډېرو خلکو دنيا او شهريار ته بېل بېل وېلي چې هم په دې مېلمستيا کې دې کوژدني اعلان وکړي. شهريار به د دې خبرې په ځواب کې دنيا ته وکتل چې دا به فېصله کوي او دنيا به په ټوکو خبره بلې خوا ته واړوله. دنيا ورته سم ځواب نه وېلو. نور کله به يې هم دا خبره په خدا کې تېره کړه، کله به يې وېل زه وخت غواړم، کله يې وي تر څو چې نېلسن منډېلا له بنده نه وي را خوشي شوی زه واده نشم کولی. زلېخا لا نوري خبره هم کولي خو يوه خدمتگاره را دننه شوه او مونږ ډوډۍ ته راوچت شو.

زمونږ خبرې په ډوډۍ هم روانې وې او هغه شپه چې زه د خوب لپاره په کت پرېوتم نو د زلېخا خبرې مې بيا بيا اورېدې. په تصور کې مې لېدل چې شهريار به څنگه دنيا ته مينت زاری کړي وي. څه څه به يې ورته وېلي وي، دنيا ولې ورسره دومره کلکه وه؟ ده خو ډېره نازولي او بيا د دې لپاره چې د دې پام ځان ته واړوي، د دفتر يوې بلې جينۍ شيرين ته نږدې شو و. خو په ځای ددې چې دنيا خپله لاره بدله کړي شهريار سره يې جنگ وکړو چې دا لوبې مه کوه. د حسد په ځای يې ورته وېلي و که شيرين دې خوښه ده نو واده ورسره وکړه. بيا چې شهريار ورته د ځان وژلو گواښ وکړو نو دنيا ترېنه دومره زړه بدې شوه چې تر ورځو ورځو يې ورسره خبرې نه کولې. شهريار د روغې لپاره د زلېخا کورته راغلو نو دلته څومره لوی جنگ به شوي و. دنيا ورته په ډاگه ووېل، چې که داسې جذباتي فشار ورباندې راوړي نو کېدې شي ټول عمر د شهريار مخ ونه وينې.

د شهريار يو څو خپلوانو د فانوس نومي شرکت کې کار کوو. شيرين هم د شهريار د ترور لور وه او د شيرين د نوم سره مې دهغې کارېت را ياد شو. زلېخا د چاپو نه سمدستي وروسته چرته تللې وه، ما د کور په ټيلي فون شيرين سره خبرې وکړې، هغه په دفتر کې وه، يوولس بجې مې ورسره د ليدو وخت وټاکلو. مانه غوښتل چې زلېخا زما د پرگرام نه خبره شي ځکه داسې احساس راته کېدو چې هغه راته پوره حال نه وايي. په داسې وختونو کې چې ما به د زلېخا موټر نه لرلو، نو د يوې کمپنۍ نه شخصي گاډۍ په کرايه کوو. دې کمپنۍ کې ته مې ټيلي فون وکړو او لس بجې گاډۍ د

ډرپر سره حاضر و. د کور خدمتگارانو ته مې وویل چې زه د ډربن په چکر اوحم او مابنام به راحم. د خپلې خبرې د ریښتیا کولو لپاره مې یو ساعت د سمندر په غاړه وخت تېر کړو.

د فانوس شرکت د هغې دنگې ودانۍ د لومړۍ پور ټوله برخه نیولې وه. په رېسپیشن کې یوه تور پوستې جینۍ ناسته وه او زما د کارت په لیدو یې د مېلمنو په رجسټر کې زما نوم ولیکلو. بیا یې د شیرین دفتر ته خبر ورکړو او لږه شېبه وروسته د هغه سکرټر راپسې راغی. زه یې یو لوی کوټې ته بوتلم چې لس دولس کسان په کې په کمپیوټرو ناست و. د شیرین دفتر د دې لوی کوټې بل سر ته و او د شیشې د دیوال نه مې د هغې مخ ولیدو. دا په ټیلي فون بوخته وه، سکرټر راته د دې د کوټې دروازه پرانستله، شیرین د لاس په اشاره راته دکناسټلو وویل او زه د یو گول مېز سره ایښی په څرمني پوښل شوی کرسی کېناستم. تر څو چې دې په ټیلي فون خبرې کولې، ما په دفتر کې ایښي شیانو ته کتل.

د هغې په مېز د کمپیوټر شا وخوا کاغذونه او فائلونه و، د خاورو یوه غټه پیاله کې نیمه کافي څښل شوې وه او نیمه تراوسه پاتې وه. د پیالې د پاسه لیکلې و "ایډز ووژنئ" مخامخ په دېوال د دوو ماشومو جینکو تصویرونه و چې یو شان د اوسپنې په فریمونو کې بند و. شباهت یې شیرین ته نه و،

ښایي ورپرې یا خورزي یې وې. د الماری د پاسه د بادباني بېړۍ یو وړوکي ماډل د لرگي نه جوړ ایښی و. په دې لرگینې بېړۍ یو خوا ته فانوس لیکلی و. شیرین خبرې خلاصې کړې، ماته یې ستړې مه شي وویل او رانه یې پوښتنه وکړه، "چای څښي که کافي؟" ما د چایو ورته وویل نو دې بیا پوښتنه وکړه، "مونږ سړې چای هم لرو، که گرمې دې شوې وې دا به درته راوغواړو" ما وخنډل او ورته مې سر د خوځولو په اشاره

ووېل، "سړې چای به ډېرې ښې وي خو چې واوره په کې نه وي" هغې خپل سکرټر ته په ټیلي فون کې د چایو امر ورکړو او مونږ خبرې پېل کړې. هغې د خپلو کارونو او د فانوس شرکت په هکله معلومات راکول بیا یې وویل، "ته خو تېر کال هم راغلې وې، دنیا سره دې لیدلې و؟" ما د دنیا سره د خپل ملاقات حال ورته وویل نو شیرین حیرانه وه چې هغه وخت دنیا ولې زه د فانوس شرکت دفتر ته نه وم را بللې.

ما ورته د خپلو مصروفیتونو حال وویل، بیا مې ترې د شهریار پوښتنه وکړه نو د شیرین دمخ رنگ بدل شو، راته یې وویل، "شهریار ډېر اوچت

انسان و، ژوند ورسره وفا ونکړه، زمونږ په خاندان کې اوس یو سړی داسې نه دی پاتې چې دا دومره لوی شرکت سمبال کړي، دنیا چې تر څو روغه وه، ډېر کار یې په کې وکړو خو اوس هغه هم له پښو لوېدلې ده. ما شیرین ته خواست وکړو چې د شهریار دفتر لیدل غواړم. هغه زړه نازړه وه، زما هدف ورته نه و څرگند. ډاډ مې ورله ورکړو چې دنیا سره مې یو څه ملګرتیا پیدا شوې ده، غواړم چې په خپلو سترګو د دې دفتر ووينم، ښايي دنیا به لږه موده وړاندې پورې هم د شهریار په دفتر کې کښاستله. شیرین زما خبره رد کړه، " دنیا چري هم د شهریار په دفتر کې نه ده کښاستلې، د شهریار دفتر هم هاغسې ساتل شوی دی څنگه چې د هغه له مړینې وړاندې و."

" بیا خو نور هم ضرور دی چې زه دا ځای ووينم،" ما په ټینگار وویل، شیرین راپاڅېده او زه ورپسې له کوتې ووتلم. د لوی تالار نه په تېرېدو ټول کارکوونکي په احترام شیرین ته ودرېدل، هغې ورته په ځواب کې هیلو وویل او وړاندې به ولاړه. د تالار په وروستی سر کې یوه دروازه بره پونو ته خلاصېده، مونږ له دې دروازې ووتلو او څو پونو په ختلو د بل منزل په را هدارۍ کې ودرېدو. هم هلته یو اوږد دهلیز یوې لوی کوتې ته غځېدلی و. شیرین ما ته په اشاره د ودرېدو وویل او په خپله د راهدارۍ بلې خوا ته جوړې وړې کوتې ته ولاړه.

لږه شېبه وروسته چې راووتله نو یو تور پوستی ساتندوی په څر یونیفارم کې ورسره و. د ده ملا سره یو زنځیر پورې بې شمېره کنجیاني ځوړندې وې، ده راته سر تیت کړو او د دهلیز بل سر ته د کوتې په لورې ولاړو. د دې کوتې د دروازې جرنده یې پرانستله او مونږ ته یې یوه دروازه خلاصه ونيوله. شیرین او زه کوتې ته ورننوتلو.

د شهریار په دفتر کې د پینځلسو کالو راهیسې څوک نه کښاستل خو داسې احساس مې وکړو لکه چې اوس اوس څوک په کې ناست و او یوې شېبې له ترې بهر وتلی دی. د لوی مېز شیشه داسې پاکه وه چې د چت پکې او رڼاګانې په کې ښکارېدې، په یوه بلورینه کاسه کې تازه ځنگلي گلونو ګیډې ایښي وې. دلته کمپیوټر نه و خو درې بېلا بېلو رنگونو ټېلي فونونه په لوی مېز پراته و. د دېوالونو سره الماری او شیلفونه جوړ و، په ځینو کې کتابونه و، ځینې تش وو. په یو کې د لرګي جوړ افریقایي مجسمې وې، زیات تره ځنگلي ځناور و.

د دفتر په لوی مېز یو د سپینو زرو فرېم هم و، په دې کې د لگېدلی عکس مخه هغې چوکۍ ته وه چې شهریار به ورباندې کېناستو. ما دا تصویر لېدل غوښتل، په زړه کې مې تلوسه را وپارېده. د مېز بلې خوا ته ورغلم، زما د توقع خلاف هغه تصویر د دنیا نه و. هغه تور او سپین تصویر د شهریار د مور او پلار و. ښایي د دوی د ځوانۍ تصویر و، شیرین راته ووبل، "دا تصویر شهریار د مور او پلار د مړینې نه وروسته په دې دفتر کې کینودو" ما ترې پوښتنه وکړه، "د دنیا تصویر دلته نشته؟" شیرین ووبل، "د دنیا یو لوی تصویر په دې مخامخ دېوال لگېدلی و، یو څو میاشتې کېږي چې د هغې په غوښتنه مو له دې ځایه لرې کړی دی. زما په فکر د هغې خور تهمینې له ځانه سره انگلستان ته یووړو. "د دنیا دفتر په کوم ځای کې دی؟" شیرین د دفتر یو سر کې جوړ دروازي ته اشاره وکړه، بیا ولاړه او هغه یې پرانستله.

داسې ښکارېده چې د شهریار دفتر ډېر لوی و او په دې کې د لرگي یو دېوال دا کوټه نیمه کړې وه. مونږ چې په دې کې جوړ دروازي نه بلې خوا ته ولاړو نو ما ته اندازه وشوه چې دنیا په شهریار څومره گرانه وه. هغه بله کوټه لویه وه، په مېز کمپیوټر ایښی و، د دېوال سره لویه صوفه او د تور لرگي مېزونه د کوټې ښایست و. په کرکیو قیمتي طلاي رنگه پردې ځوړندې وې او په دېوالونو د لاس جوړ شوی ښکلی انځورونه و چې په کې د افریقه غرونه او سمندري نندارې ښکارېدې. دا دفتر ریښتیا چې د دنیا وړ و. ما د شیرین نه پوښتنه وکړه، "اوس دلته څوک کښیني؟" هغې ووبل، "کله کله رابرت یا گیتی د دنیا په کمپیوټر کې د فایلونو د لېدو لپاره راشي او کله چې کار خلاص کړي نو بیا ځي.

هر سحر دا دواړه کوټې هم هاغسې پاکېږي لکه چې پخوا کېدل. یو چا شیرین ته په موبایل ټیلي فون زنگ تېر کړو نو مونږ بېرته د شیرین دفتر ته راغلو. هلته په مېز د شیشې په یو لوی گېلاس کې زما سړې چای ایښی وې، ورسره په یوه کاسه کې د واورې ټوټې او یوه قاشوغه هم و. د سړو چایو د گیلان په څنډه نیم پرېکړی لیمو تومبلی و. مونږ کېناستو نو چای مې را واخیستی، شیرین تر اوسه په ټیلي فون خبرې کولې او بیا ولاړه بهر د خپلو کارونو پسې ووتله. بېرته چې راغله نو معذرت یې وغوښتو، ما ورته وویل، "که بد ونه گڼي نو د دنیا په هکله یو څو پوښتنې درنه وکړم. هغه یو څه نا ارامه غوندې شوه، بیا یې ووبل، "که ځواب راسره نه و.

خو دا راته بد ښکاري ځکه دنيا ناروغه ده، تراوسه زمونږ د شرکت مشره او زما د خپلوانو نه هم ده"

ما ورته وويل، "که ځواب نشي راکولې، زه پرې نه خفه کېږم، خو په زړه کې مې يوه غوټه ده. شهريار د دنيا سره دومره مينه کوله، خپله ټوله هستي يې د دې په نوم کړه، ولې دنيا د ده سره واده نه کوو؟ ددې د انکار سبب څه و؟" شيرين يوه اوږده ساه راښکله او شېبه غلې وه، بيا يې پوښتنه را غبرگه کړه، "ته څه فکر کوي چې ولې هغې فېصله نشوه کولې؟" اوس زه راگېره شوم. زلېخا زما کوربه وه، ما سره يې ډېره مرسته کړې وه، سلېمان د هغې خاوند و، ځان راته ډېر سپک ښکارېدو چې د يو مړ کس په هکله څه ووايم. شيرين زما مخ ته کتل، ما ورته وويل، "زه داسې انگېرمه چې د دنيا د بل چا سره مينه وه،" د شيرين په تندي گونځې پيدا شوې، "هو ما هم داسې گڼله او تر ډېرې مودې مې همدغه نظر و چې هغه بل کس واده دی، د خپلې مېرمنې سره ښه خوشاله ژوند کوي او دنيا ليوڼۍ شوې ده چې په داسې لاره مزل کوي چې منزل ته نه ځي." د شيرين غږ لوړ شو، يو څه په قهر وه، "زما په شان ځينو خلکو په دې دفتر کې هم داسې گڼله خو د اصل کيسې نه هېڅوک خبر نه دی." د شيرين غږ ورو شو داسې لکه چې سلگۍ وهي. زه دهغې کرسۍ ته نږدې شوم، "اصل کيسه څه ده؟" ما هڅه وکړه چې په خپل اواز کې تلوسه څرگنده نه کړم. شيرين بيا غلې وه، اوس يې په سترگو کې رڼا هم نه ښکارېده، بيا داسې لکه چې ځان سره لگيا وي، په وينا شوه. "هم هغه واده شوی شری چې دا يې له ځانه سره گرځوله، په سياسي جلسو کې به يې د لاسه نيولې وه، په دې مټين و. دا يې هېڅ نه پرېښوده چې د خپل ژوند فېصله وکړي، دا به دفتر ته هم راتله نو ورپسې به يې لس وارې تيلي فون کوو. د دنيا سيکرتره مالتې نومېده چې وروسته بيا زما دفتر ته را بدل شوه، د هر څه نه خبره وه. دنيا څو وارې مالتې ته وېلې و چې که د سلېمان تيلي فون راشي نو ورته ووايه دا په غونډه کې ده.

شهريار هم د دې نه خبر نه و. هغه هم لکه د نورو په شان داسې فکر کوو چې دنيا د زو... شيرين نږدې وه چې د زلېخا نوم اخيستي واي خو الفاظ يې د ژبې لاندې ونيول. يو څو شيبې يې فکر کوو چې څه ډول خبره وکړي. بيا يې ډېر په احتياط وويل، "دنيا اوس چې څرنگه ده، پخوا داسې نه وه. دهر چا په خبره به يې باور کوو، هر څه به يې ريښتيا گڼل. لکه د

یوې ما شومې وه. " ما شیرین نه پوښتنه وکړه، " ته دنیا د نږدې نه پېژنې ، آیا دی د شهریار سره مینه لرله که نه یواځې په کالو او جامو مینه وه؟ " شیرین سمدلاسه وویل، " ټولو خلکو داسې فکر کوو چې دنیا زړېسته ده، د شهریار مال خوري او واده ورسره نه کوي.

خو داسې نه وه، شهریار سره چې دنیا څومره مینه کوله، ښايي په خپله د شهریار هم نه وه. زه یو واري د فانوس د ځینو کارونو لپاره د شهریار کورته ولاړم. دی تر هغې وخت د خپل پلار جوړ شوی کور چې اوس په کې دنیا اوسېږي نه و تللی. دا بل کور د سمندر په غاړه جوړ دی، هلته مې د دنیا موټر ولېدو. دا د چوټۍ ورځ وه، خدمتګار راته وویل، " شهریار د منډې لپاره بهر ساحل ته وتلی و. دنیا له ما لږ وړاندې هلته رسېدلې وه او کله چې دهغې نه مې پوښتنه وکړه نو خدمتګار د شا بړنډې ته بوتلم. هلته خبره یې چې دنیا څه کول؟... په خپلو لاسونو یې د شهریار خبرن کالي ونيخل. زما په لیدو یې راته وویل، " هغه بله ورځ د شهریار په سپین کمیس مې غوړ داغ ولیدو، بس اوس مې فېصله کړېده چې د دې کمیسونه به په خپله وینځم.

شیرین په مېز ایښي کاغذي رومال ته لاس کړو نو زما ورته پام شو، د هغې سترګې لمډې وې. ما شیرین نه بخښنه وغوښته او ورته مې وویل، " نور دې نه په عذابوم، بس دا راته ووايه چې د شهریار په مړینې کې د چا لاس و؟ " د شیرین تندۍ بیا ګونځې شو خو وې وېل، " د هیچا لاس نه و، بس دا د قسمت خبرې دي. شهریار او دنیا د واده فېصله کړې وه خو د هر چا نه یې پټه ساتلې وه. شهریار غوښتل چې د هغه نوی کور د دنیا په نوم شي. د مورپلار هر څه یې دي ته سپارل. په فانوس کې یې هم د دنیا لپاره ونډه وه. په کومه ورځ چې په ټولو کاغذونو دستخطونه وشول، زه هلته موجوده وم. له بده مرغه د شهریار وکیل ایډورډ د سلېمان هم ملګری و او نه پو هېرم چې څرنگه او کله یې سلېمان خبر کړی و.

د شهریار د مړینې په ورځ سلېمان هم د دنیا کورته تللی و او داسې ښايي چې دنیا نه یې د هغې د ژوند د فېصلو په هکله پوښتنې کولې. د دنیا په کور کې ټولو پخوانیو نوکرانو دا خبره کوله چې په هغه ورځ سلېمان ډېر په قهر و او دنیا څو واري په ژړا له کوره وتلې وه. سلېمان به بېرته دننه بوتله. یوه خبره چې د دنیا زړې آیا راته وکړه، دا وه چې سلېمان ورته څو واري وویل، " ته زما نه بغېر هیڅ هم نه یې.

شیرین څو شیبې غلې وه، بیا یې وویل، "سلېمان په هغه ورځ د دنیا سره
 ډېره بده وضع کوله او کله چې په قهر له هغه ځایه ولاړو نو دنیا تر ماښامه
 په برانډه کې ناسته وه، ژړل یې. داسې ښاي چې په هغه ماښام شهریار
 چې د دنیا حالت ولیدو نو ډیر خواشینی شو ځکه خدمتگارانو نیم ساعت
 وروستو دی ډېر په قهر او په غضب د موټر په لوري روان ولیدو او موټر
 دومره په سرعت له کوره ووتلو چې د دېوال یوه تېره یې هم ماته کړه،"
 د شیرین ستونۍ بیا غریو ونيولو خو خبره یې جاري وساتله، دکور نه
 تلونکې سرک په لومړي گوټپېر د شهریار د موټر د غورځېدو غږ دومره
 لوړ و چې په کور کې دننه ناستي دنیا هم واورېدو. هغه لکه د لېونو بېلې
 پښې په منډو وه. خدمتگارانو ډېر په گرانه دا ایساره کړه، گني هغې هم
 ځان له دې غوندې ښکته اچولو. د شیرین له سترگو اوښکې بیا روانې
 وې، دهغې غم دومره ژور و ما هیڅ اندازه نه شوه لگولې. تر ډېره وخته
 مونږ دواړه غلې ناست و، هغې چې ښه وژړل نو سترگې یې په کاغذي
 رومال پاکې کړې، پوزه یې سره وه او ما سره یې سترگې نشوې لگولې
 خپله کرسی یې د کمپیوټر مېز ته نږدې کړه او بې مقصده یې گوټي په کار
 اخته شوې.

زه پوهېدم چې شیرین به له ما سره بهر دفتر ته نه راووځي، ما ته هم هلته
 خپل وجود بې ځایه ښکاره شو. ورو غوندې راپاڅېدمه او شیرین ته مې
 خدای په امان وویل. د هغې مخ هم هاغسې د کمپیوټر په لوري و خو زما
 د خدای په امانی ځواب یې راکړو.
 زه د فانوس دفتر نه بهر راوتلم، د لمر وړانگو زما د سترگو نظر کم کړو،
 بې اختیاره مې لاس خپل بیگ ته شو. د لمر توري عینکې مې را وویستلې
 په سترگو مې کړې او د خپل موټر په لټه کې شوم.

پاي